

Vol 44
Nru 221
Lulju - Settembru 2023

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254


DISINN U STAMPAR:

Best Print Co. Ltd


Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2023

comalt@ofm.org.mt
Qoxra Quddiem:
Fdalijiet tal-blat tal-Kripta

Werrej



6



16




24

29



| | |
|----|-------------------------------------|
| 6 | Il-Knisja tal-Pater Noster [Eleona] |
| 16 | L-Ittra ta' San Ġakbu (4) |
| 24 | Eżekjel il-Profeta Tas-Simboli |
| 29 | Ġesù Hobż tal-Hajja |
| 34 | L-Isfond Lhudi Tar-Raba' Evangġelju |



34



X' RELAZZJONI GĦANDNA MA' ISRAEL?

Fit-30 ta' Lulju dehret fuq it-*Times of Malta* intervista li saret lill-Ambaxxatur Israeljan għal Malta Ze'ev Boker. Intervista interessanti li tixhet dawl fuq l-istat attwali tar-relazzjonijiet politiċi bejn Malta u l-iStat ta' Israel. Naraw fil-qosor dak li qal l-Ambaxxatur u naghmlu analiżi tiegħu fid-dawl ukoll tal-importanza li Israel għandu mhux biss fix-xena politika, imma wkoll fil-kuntest tar-relazzjonijiet mar-religjonijiet differenti, inkluża l-preżenza Kattolika f'dik li għalina hi l-Art Imqaddsa.

Boker beda biex jinnota l-koperazzjoni bejn Malta u Israel fil-qasam ekonomiku u teknoloġiku. Mistoqsi dwar is-simpatija li Malta wriet lejn il-kawża Palestinjana, hu wiegħeb li din mhix xi haġa li Israel iħares lejha b'mod negattiv, għalkemm fil-passat Malta kienet tivvota deċiżament kontra Israel. Hu sostna li l-Unjoni Ewropea m'għandhiex biss thares lejn is-sitwazzjoni tal-Palestinjani, imma wkoll lejn it-theddid li s-soċjetà Israeljana taffaċċja minn elementi estremisti. L-*Israeli Defence Forces* ma jattakkawx persuni ċivili, imma biss infrastruttura militari u terroristi. Mistoqsi jekk irrispons tal-militari Israeljani għal atti ta' terror huwiex sproporzjonat wiegħeb li dan mhux il-każ. Il-mewt traġika tal-gurnalista Palestinjana Kristjana Shireen Abu Aqleh fil-11 ta' Mejju 2022 (li sparaw fuqha suldati Israeljani) kienet sfortuna,



L-Ambaxxatur Israeljan Zëv Boker

imma saret investigazzjoni miftuha dwar il-każ kemm minn Israel kif ukoll mill-iStati Uniti. L-Ambaxxatur qal li hu kien hadem mal-Prim Ministru Yitzhak Rabin, u jista' jgħid li dan kien bniedem li fittex li jibni pontijiet mal-Palestinjani. Hadd ma jista' jakkuża lil Israel li ma jfittixx toroq ġodda għall-paċi. L-Ambaxxatur insista li l-pajjiżi Ewropej, inkluża Malta, huma dejjem lesti li jikkundannaw lil Israel għall-użu ta' vjolenza li huma jqisuha sproporzjonata, imma ma jagħmlux l-istess ma' pajjiżi perikolużi bħall-Iran u s-Sirja, fejn nies ċivili huma ttorturati u maqtula kuljum.

Rigward il-gvern attwali ta' Israel, li fiha koalizzjoni li għandha elementi nazzjonalisti estremi, Boker qal li l-kritika tal-President Joe Biden tal-iStati Uniti ma tistax tiġi interpretata bħala nuqqas ta' fiduċja fir-relazzjonijiet

bilaterali eċċellenti bejn Israel u l-USA. Anke l-ħbieb jistgħu jkollhom mumentu ta' nuqqas ta' qbil f'opinjoni, imma dan ma jfissirx li mhumiex ħbieb. Meta ġie ippressat dwar dan Boker wieġeb li hu mhux ġurnalista li jinterpreta dak li jagħmel il-gvern Israeljan, imma hu diplomatiku li jaqdi lill-gvern Israeljan tal-ġurnata u li jrid jirrapprezentah, jaqbel jew ma jaqbli mal-politika tiegħu. Wara kolloxx, hu mhux qed jikkritika l-kompożizzjoni tal-gvern Israeljan kif lanqas dik tal-gvern Malti. L-ebda nazzjon fid-dinja ma hu mhedded fis-sigurtà tiegħu bl-istess mod li hu mhedded Israel.

Il-fatt li hemm 600 elf Israeljan li jokkupaw ix-Xatt tal-Punent (li bħala Israeljan Boker jirreferi għalih bl-ismijiet bibliċi Lhudija u Samarija) ma jistax jiġi kkundannat mingħajr ma wiehed jirreferi għall-isforzi kollha

li għamel Israel favur il-paċi mal-Palestinjani. Sahansitra persuni moderati bħal Rabin ġew maqtula minn dak li hu sejjahlu terrorist Israeljan, talli hadmu biex il-kwalità tal-ħajja tal-Palestinjani titjieb.

Is-sitwazzjoni politika attwali f'Israel ma nistgħux niġġudikawha mingħajr ma niftakru li Israel jibqa' l-uniku Stat demokratiku fil-Lvant Nofsani, b'lezzjonijiet hielsa kull erba' snin u b'sistema legali ta' ġustizzja u drittijiet umani bbażati fuq ftehim internazzjonali. Il-fatt li l-Israeljani jipprotestaw bl-eluf fit-toroq kontra l-gvern attwali hu prova ta' kemm Israel hu tassew pajjiż demokratiku.

Israel qed jipprova jibni relazzjonijiet tajbin anke mal-pajjiżi Għarab tar-reġjun, għax jemmen li din hi t-triq li twassal għall-paċi u s-sigurtà vera quddiem it-theddid nukleari ta' pajjiżi bħall-Iran. Il-ġurnalizmu f'Malta jista' jkun aktar miftuħ għal dak li Israel qed jagħmel biex jinnormalizza relazzjonijiet anke ma' pajjiżi għedewwa bħall-Libanu, fil-kamp tar-riċerka tal-gass naturali, għax dan ikun ta' benefiċċju għalihom it-tnejn, u anke għal Malta, li tista' tibbenefika ekonomikament minn dan il-progress. F'kelma

oħra, jekk il-ġurnalisti Maltin ikunu aktar oġġettivi fil-mod kif jirrapportaw dak li jiġri f'Israel f'dawl globali ta' relazzjonijiet fir-reġjun tal-Lvant Nofsani, dan jista' jbidel l-opinjoni pubblika dwar l-iStat ta' Israel.

L-impresjoni li wiehed jieħu minn din l-intervista li hi l-Ambaxxatur Israeljan Ze'ev Boker hu bniedem diplomatiku u moderat fl-affermazzjonijiet tiegħu. Fl-ebda parti mill-intervista ma tilef il-kontroll tad-diskussjoni. Minn dak li qal nistgħu naraw il-pożizzjoni tas-soltu li l-Israeljani jiehdu quddiem il-kritka li ssirilhom fil-kwestjoni tal-proċess ta' paċi mal-Palestinjani. Forsi Boker kellu ftit raġun meta afferma li, speċjalment fil-passat, Malta kienet turi simpatija unilaterali mal-Palestinjani, mingħajr ma twiežen b'mod oġġettiv ir-riperkussjonijiet tat-terroriżmu fuq is-soċjetà Israeljana. Illum il-politika Maltija nbidlet xi ftit, u filwaqt li Malta żżomm ċertu ekwilibriju fil-mod kif tibni relazzjonijiet ma' Israel u l-Palestina, li Malta tirrikonossihom bħala Stati sovrani, hu fatt li r-relazzjonijiet kummerċjali u teknoloġiċi ma' Israel żdiedu, u li dan wassal biex Malta u Israel saħħew ir-relazzjonijiet bilaterali tagħhom.

Forsi punt importanti li jmiss il-missjoni tagħna

l-Franġiskani fl-Art Imqaddsa hu l-fattur tat-turiżmu. Min-naħa tal-Maltin huma eluf dawk li marru jew bħala turisti jew bħala pellegrini fl-Art Imqaddsa, u dan ifisser li żaru Israel u wkoll il-Palestina. In-numru ta' turisti Israeljani lejn Malta wkoll żdied, u dawn jinkludu kemm Israeljani Lhud kif ukoll Israeljani Għarab, li għandhom simpatija lejn il-kawża Palestinjana.

L-Ambaxxatur Boker ta l-impresjoni ta' diplomatiku li ma beżax ipogġi fuq it-tapit xi elementi li huma problematiċi fir-relazzjoni bejn Malta u Israel. Imma t-ton ġenerali tal-intervista kien pożittiv, u dan jawgura tajjeb għall-futur, minkejja l-fatt li bħalissa l-gvern Israeljan għandu elementi li ċertament mhumiex intenzjonati tajjeb biex jaħdmu għall-paċi, filwaqt li t-tmexxija Palestinjana għaddejja minn kriżi ta' direzzjoni ċara li ma tniissilx tama li elementi estremisti fuq iż-żewġ naħat ma jkomplux jiddominaw ix-xena politika. Nittamaw li r-raġuni tirbaħ, u li bħala Maltin inħarsu lejn dan kollu b'mod intelliġenti u ekwilibrat.

Il-Wied ta' Kedron mill-Belt il-Qadima



**IL-KNISJA
TAL-PATER
NOSTER [ELEONA]**

Noel Muscat ofm

Knejjes Antiki meqruda f'Ġerusalem

Ftit passi 'l isfel mill-quċċata tal-Gholja taż-Żebbuġ, fejn hemm il-fdalijiet tal-Knisja tal-Axxensjoni, it-triq li tinżel u tinfred fi tnejn, naħa minnhom li tinżel lejn Betfaġe (kienet anke tasal sa Betanja qabel ma nbena l-ħajt ta' sigurtà bejn Ġerusalemm u l-kumplament tat-territorji Palestinjani), u naħa oħra li tinżel lejn il-Ġetsemani u l-Wied tal-Kedron. F'dan il-post hemm id-daħla taż-żona sagra li fiha kienet tinsab il-Knisja tal-*Pater Noster*, u l-kripta jew għar qaddis li fih il-Mulej għallem it-Talba tal-Missierna lill-Appostli. Illum minn din il-Knisja fadal biss xi ftit fdalijiet, imma l-għar qaddis għadu jeżisti u fih il-pellegrini jfakkru l-preżenza tal-Mulej li fuq l-Gholja taż-Żebbuġ kien jistkenn mal-Appostli f'dan l-għar, fejn kellimhom dwar l-aħħar żminijiet.

Il-Knisja Bizantina tal-Eleona

Fl-ewwel snin tas-seklu 4 dan l-għar fuq l-Gholja taż-Żebbuġ gie identifikat mit-tradizzjoni Kristjana bħala l-Post li fih Ġesù kien jingabar mal-Appostli u li minnu tela' s-sema. Fuq kollox dan il-Post kien marbut mal-proflezija ta' Ġesù dwar il-qerda tat-Tempju u t-tieni miġja tiegħu fl-aħħar żminijiet. Wara li l-Imperatur




Il-Kripta tal-Pater Noster

Kostantinu ta l-libertà lill-Kristjani fis-sena 313, u speċjalment wara li ommu Elena żaret l-Art Imqaddsa fis-sena 326, nafu li ftit snin wara, ċertament qabel is-sena 333, Elena hawnhekk bniet Knisja. Xhieda ta' dan insibuha fil-kitbiet tal-Pellegrin ta' Bordeaux u tal-istoriku Ewsebjū ta' Ċesarija. Elena, fil-fatt

kienet bniet tliet Bażilici fuq it-“tliet għerien mistiċi”, jiġifieri l-Għar tan-Natività f'Betlehem, l-Għar tal-Qabar ta' Kristu f'Ġerusalemm, u proprju hawnhekk, fl-Għar li fih il-Mulej kien jistkenn mal-Appostli fuq l-Gholja taż-Żebbuġ.

Meta l-pellegrina Egeria żaret l-Art Imqaddsa fis-



sena 384, it-tradizzjoni tal-Axxensjoni kienet ġiet spostata minn dan l-għar għall-quċcata tal-għolja, f'it 'il fuq, fejn Egeria tgħid li żaret il-Post tal-Axxensjoni fuq l-*Imbomon*, l-ogħla punta tal-Għolja taż-Żebbuġ. Ma nafux jekk dak iż-żmien kienx hemm diġà Knisja fuq l-*Imbomon*, għax Egeria ma ssemmix Knisja imma titkellem dwar Knisja fil-każ tal-*Pater Noster*, u tgħid li hawnhekk Kostantinu u Elena kienu bnew Bażilika sabiha magħrufa bl-isem Grieg 'o 'Ελαίων (*Elaion*), kelma li tfisser 'Żebbuġ'. Minn hawn tnissel l-isem *Eleona*, li bih baqgħet magħrufa din il-Knisja.

Billi din kienet waħda mill-Bażilici kbar tal-Belt

ta' Ġerusalem, din il-Knisja kellha parti importanti fil-liturġija ta' Ġerusalem. Nafu li l-purċissjoni ta' nhar Hadd il-Palm fl-era Bizantina kienet tibda mill-*Imbomon* u minn din il-Knisja. Kienu jsiru wkoll ċelebrazzjonijiet fiha nhar it-Tlieta u l-Hamis tal-Ġimgha Mqaddsa, kif ukoll nhar l-Għid il-Kbir u l-Ottava. Hawnhekk ukoll kienu jsiru ċelebrazzjonijiet fl-Erbgħat ta' wara l-Epifanija u l-Għid. Il-fatt li hawnhekk kienet tiġi ċelebrata Hamis ix-Xirka forsi kien marbut mat-twemmin li kien komuni fis-sekli 4 u 5, li din il-Knisja kienet inbniet fuq il-post li fih il-Mulej kien iċcelebra l-Aħħar Ċena.

Lejn is-sena 430 saru xi żjiediet mal-binja ta' din il-

Knisja minn Santa Melanja ż-Żgħira, li hawnhekk bniet monasteru tan-nisa magħenb l-*Eleona*, kif ukoll monasteru tar-rhieb li kellhom juffiċjaw kemm f'din il-Knisja kif ukoll fil-Knisja tal-Axxensjoni.

Fis-seklu 6 l-Għar tal-*Pater Noster* u l-Knisja tal-*Eleona* kienu magħrufin ukoll bl-isem *Matzi*, jew *Matheteion*, jiġifieri "tad-dixxipli". Kien fil-*Matheteion* li madwar tlettax-il isqof u patrijarki ta' Ġerusalem kienu jifakkru, u xi wħud minnhom ġew saħansitra midfunin hemmhekk.


L-istoriku Eutychius jikteb li l-Knisja tal-*Eleona* nqerdet mill-Persjani fis-sena 614, u damet

meqruda għal bosta sekli, anke sas-seklu 10 meta hu kiteb l-*Annales*. Imma l-Lezzjunarju Gregorjan jgħarrarfna li nhar is-16 ta' Diċembru kienet issir il-kommemorazzjoni tal-*Matheteion* "tal-imqaddsa Modestos u Zacharias ta' Ġerusalem, li wara n-nirien [il-herba li hallew il-Persjani], reġgħu bnew l-*Hagia Sion* u l-*Hagia Anástasis*, u l-*Katholikón* u l-knejjes l-oħrajn qaddisa." Dan kollu juri li l-Knisja tal-*Eleona* forsi ma kintex meqruda għal kollox, jew inkella li kienet waħda mill-knejjes li reġgħu nbnew minn dawn il-Patrijarki. Lejn tmiem is-seklu 7 hemm dokumenti li jtkellmu dwar l-*Eleona* bhala Knisja li kienet għadha wieqfa, kif jagħmel ukoll Euty chius fis-seklu 10.

Il-Knisja "li filha Kristu għallem lid-dixxipli" tissemma wkoll fil-*Commemoratorium de Casis Dei*, kitba li saret madwar is-sena 808, u jingħad li kienet ufficjata minn tliet irħieb u qassis. Din forsi tista' tirreferi wkoll għall-Knisja ta' San Ġwann, marbuta mal-laqgħa ta' Ġesù mal-mara adultera, rakkont li Ġwann 8,1-11 jambjentah fuq l-Għolja taż-Żebbuġ. F'din il-Knisja Bernard ir-Raheb kien ra rħama fis-sena 870, li fuqha kien hemm il-kitba li Ġesù kien hażzeż fuq l-art meta l-adultera giet akkużata

mill-kapijiet Lhud. Il-knejjes l-oħrajn fuq l-Għolja taż-Żebbuġ li jisemmew il-*Commemoratorium* kienu jinkludu l-Knisja tal-Axxensjoni u l-monasteru ta' San Pietru u San Pawl *in Bisanteo*, li kellu 35 irħieb u li x'aktarx kien monasteru Benedittin li kien twaqqaf fi żmien Charlemagne. Fuq l-Għolja taż-Żebbuġ kien hemm ukoll diversi eremiti li kienu jgħixu f'għerien u ċelel maqtughin għalihom, u jisemmew eremiti li kienu jitolbu bil-Grieg, bil-Ġorġjan, bis-Sirjak, bl-Armen, bil-Latin u bl-Gharbi. Dan ifisser li l-Għolja taż-Żebbuġ kienet meqjusa bhala Post qaddis

ta' ġabra fl-era Bizantina u anke wara, u dan fuq l-ispirazzjoni li kienet tiġi mill-eżempju ta' Kristu li kien jingabar fuq din l-għolja u jistkenn bil-lejl fl-għerien flimkien mal-Appostli. Fil-fatt nafu li, barra minn dan l-Għar tal-*Pater Noster*, hemm ukoll l-Għar tal-Appostli, qrib tal-Ġetsemani u l-kripta ta' Santa Marija tal-Wied ta' Ġosafat, li wkoll iħares it-tradizzjoni ta' Ġesù li kien jiskenn f'dan l-għar fejn kien jintagħsar iż-żebbuġ, u li fih kellu l-laqgħa bil-lejl ma' Nikodemu (Ġw 3) u fejn ukoll bil-lejl Ġuda wasal biex jitttradih qabel il-passjoni.





Karlu Manju

Dan kollu jurina kemm l-Gholja taż-Żebbuġ kienet tassew zona sagra fl-era Bizantina, u dan minhabba l-fatt li hemmhekk kien hemm diversi knejjes importanti li jfakkru grajjiet ghezież fil-hajja ta' Ġesù.

Billi dawn il-knejjes, l-aktar dik tal-Axxensjoni u din tal-Eleona kienu jinsabu barra mill-ħitan ta' Ġerusalemm, kien aktar faċli li, f'każ ta' assedju u gwerra jiġu attakkati u meqrudin, kif fil-fatt gara bosta drabi fl-istorja.

Il-herba li hallew il-Persjani, kif rajna, ma kinetx totali, għax għandna xhieda li l-Bażilika tal-Eleona kompliet tintuża anke fis-sekli ta' wara, ukoll wara li l-Bizantini tilfu Ġerusalemm fis-sena 638. X'aktarx li l-qerda kwazi totali ta' din il-Bażilika imponenti fuq l-Gholja taż-Żebbuġ sehhet meta l-Kaliff Fatimita Xi'ita tal-Eġittu Al-Ĥākim bi-Amr Allah fit-18 ta' Ottubru 1009 ordna li tinqered il-Bażilika tal-Qabar ta' Kristu u bosta knejjes oħrajn f'Ġerusalemm. Din il-grajja halliet il-Bażilika tal-Eleona fi stat tal-biki, li minkejja l-era Kruċjata li giet wara dan il-perjodu ikrah, qatt ma setgħet tqum minnha u terga' għall-gmiel li kellha bhala wahda mill-isbaħ Knejjes fl-era Bizantina.

Il-Knisja tal-Eleona fl-era Kruċjata

Meta l-armata tal-ewwel Kruċjata assedjat Ġerusalemm f'Lulju 1099, kien għad hemm l-eremiti fuq l-Gholja taż-Żebbuġ. X'aktarx li l-monasteri li kienu twaqqfu fi żmien Charlemagne fl-istess postijiet tal-Axxensjoni u l-Eleona fejn qabel kien hemm monasteri Bizantini, ma kinux għadhom weqfin. Id-deskrizzjoni li jagħti Bartolf ta' Nangis fl-1099 issemmi l-Post fuq l-Gholja taż-Żebbuġ fejn Ġesù għallem lill-Appostli t-talba

tal-Missierna. Hu jsemmi Knisja f'din iż-zona, li x'aktarx aktar tirreferi għall-*Eleona* milli għall-Knisja tal-Axxensjoni, għax hu jgħid li f'din il-Knisja kien hemm bosta oqbra ta' nies qaddisin. Albert ta' Aachen jikteb li t-tberik taż-żjut nhar Ħamis ix-Xirka tas-sena 1011, immexxi mill-Legat Papali Maurizio, Kardinal u Isqof ta' Porto, kien sar fuq l-Għolja taż-Żebbuġ. Forsi dan gara għax, kif rajna, l-Post tal-*Eleona* kien antikament assoċjat mal-Aħhar Ċena, għalkemm jista' jagħti l-każ li dan l-awtur hallat l-*Eleona* mal-*Hagia Sion*, fejn jinsab iċ-Ċenaklu. It-*Typikon* tal-Qabar ta' Kristu, datat għas-seklu 10, jgħid li l-Patrijarka ta' Ġerusalem kien iżur l-*Eleona* nhar Ħamis ix-Xirka, u hemm kien jinqara l-Evangelju ta' Ġesù li jgħallem lill-Appostli t-talba tal-Missierna.

Minkejja dan kollu, nafu mill-pellegrin Saewulf li żar dan il-Post fl-1102-3, li fil-bidu tal-era Kruċjata l-Knisja ta' *Eleona* kienet imġarrfa. Hu jikteb:

“Daqs tefgħa ta' ġebbla bogħod [mill-Post tal-Axxensjoni] l-Mulej kiteb it-Talba tal-Missierna b'subgħajh bil-Lhudi fuq ir-rħam, kif jgħidu l-Assiri; hemmhekk ukoll inbniet Knisja mill-isbaħ, imma wara din giet meqruda għal kollox mill-pagani, kif għalhom il-knejjes l-oħrajn

kollha li kienu barra l-hitan [ta' Ġerusalem].” Kif diġà rajna, din il-qerda seħħet fl-1009 wara l-ordni tal-Kaliff Al-Ĥakim.

L-Abbati Danjel, fl-1106-8, jittellem dwar l-*Eleona*, u jgħid: “Hawnhekk inbniet Knisja kbira li għandha għar taħt l-altar, li fih Kristu għallem lid-dixxipli kif jitolbu l-‘Missierna’. Minn hawnhekk sal-quċċata tal-Għolja taż-Żebbuġ, il-post tal-Axxensjoni tal-Mulej, hemm distanza ta' 90 driegħ [163 metri].”

Il-Knisja tal-*Eleona* tissemma wkoll mill-awtur ta' *de Situ Urbis Ierusalem*, kitba Kruċjata tas-snin qabel l-1114. Il-Knisja kbira li ra l-Abbati Danjel kienet x'aktarx il-Bażilika tal-*Eleona* li kienet inbniet minn Kostantinu u Elena, imma din nafu li kienet imġarrfa għal kollox, u għalhekk dan il-pellegrin Russu minn Kiev seta' ra biss il-pedamenti u xi ftit fdalijiet, kif għadha tidher sal-lum. Jista' jkun, iżda, li kienet teżisti xi forma ta' kappella f'dan il-Post, li inbniet fl-ewwel snin tas-seklu 12, jiġifieri fil-bidunett tal-era Kruċjata fl-Art Imqaddsa.

Fl-1152, Sven Svendson, isqof ta' Viborg fid-Danimarka, u huħ Eskil, kmandant tal-flotta Daniża, sabu Knisja fqajra fil-Post tal-Għar tal-Missierna fuq l-*Eleona*. Għalkemm kienu gwerriera, id-dehra ta' dan il-Post kien okkażjoni

ta' konverżjoni, u t-tnejn baqgħu l-Art Imqaddsa u wara li mietu ndifnu, kif kienu xtaqu, fil-Knisja tal-*Eleona*. Dwarhom Conrad ta' Everbach jikteb li huma hadmu biex dik il-kappella jhottuha u flokha jibnu Knisja akbar u aktar eleganti, li fiha mbagħad ġew midfuna lejn is-snin 1152-53.

Il-Mappa ta' Cambrai (c. 1150) turi Knisja fuq l-Għolja taż-Żebbuġ, lejn il-lemin tal-mogħdija li kienet tinzel mill-Knisja tal-Axxensjoni għall-Ġetsemani. Il-kronista Għarbi Al-Idrīsī wkoll jirreferi għal din il-Knisja fl-1154: “Fit-triq li tinzel l-Għolja taż-Żebbuġ hemm Knisja mill-isbaħ u mibnija b'ġebel b'saħħtu, li tissejjah il-Knisja tal-*Pater Noster*.”

Pellegrin ieħor li żar il-Knisja fl-1170 jikteb li taħt l-altar kien hemm ġebbla li fuqha Kristu kien kiteb il-Missierna bil-Grieg. Fl-1172 Theodorik jiddeskrivi l-Knisja tal-*Eleona* u jgħid li kienet tinsab mal-ġenb tal-Għolja taż-Żebbuġ, fejn kienet tibda t-triq li tinzel lejn Betanja. Isemmi l-kitba tat-talba tal-Missierna minn Ġesù, li kienet meqjuma taħt l-altar tal-Knisja, u jgħid li f'nofs il-Knisja kien hemm 30 tarġa li kienu jwasslu fl-għar-kripta li fih il-Mulej kien joqgħod jgħallem lill-Appostli.

Il-Grieg Ġwanni Phocas, li żar Ġerusalem fl-1177,

jikteb li daħal fil-Knisja tal-Axxensjoni u fil-kappella fejn hi midfuna Santa Pelagja, u jżid : “Hemm Knisja oħra, fejn il-Mulej għadda lid-dixxipli t-talba tal-‘Missierna’. Fuq ix-xellug tal-belt [Knisja] hemm monasteru tal-Latini, li nbena fuq il-pedamenti ta’ monasteru ieħor li kien inbena mill-meqjuma Melania.”

Hu possibbli li l-bini tal-monasteru li ra Phocas kien dak tal-Abbazija Latina tal-Axxensjoni fuq l-Għolja taż-Żebbuġ, li kien jinsab lejn it-tramuntana tal-*Eleona*. Ir-rabta intima bejn dawn iż-żewġ knejjes, li kienet ilha evidenti mill-era Bizantina, jidher li kompliet ukoll fl-era Kruċjata. Il-Knisja tal-Axxensjoni, iżda, tidher li kienet l-aktar importanti mit-tnejn. Fil-fatt, nhar jum l-Axxensjoni l-Patrijarka ta’ Ġerusalem kien imur fuq l-Għolja taż-Żebbuġ imexxi purċissjoni. Din il-purċissjoni kienet tieqaf l-ewwel fil-Knisja tal-*Pater Noster*, jew *Eleona*, fejn kien jiltaqa’ kulhadd, u wara li l-ministri sagri kienu jilbsu l-paramenti, kienu jkomplu f’purċissjoni lejn il-Knisja tal-Axxensjoni.

Il-purċissjoni ta’ nhar Hadd il-Palm, li kienet tibda minn Betanja, kienet tgħaddi maġenb il-Knisja tal-Axxensjoni u dik tal-*Eleona*, qabel tibda niezla lejn il-Wied tal-Kedron biex titla’

lejn Ġerusalem, kif fil-fatt għada ssir illum ukoll.

Il-Knisja tal-*Eleona* wara t-tmien tal-era Kruċjata

Ma għandniex informazzjoni dwar jekk il-Knisja tal-*Eleona* gietx meqruda wara l-1187. Għalkemm Wilbrand ta’ Oldenburg jikteb li l-monasteri (*claustra*) fuq l-Għolja taż-Żebbuġ kienu meqrudin meta hu żar Ġerusalem fl-1211-12, x’aktarx li hu kien qed jirreferi biss għall-Knisja tal-Axxensjoni, u fil-fatt iħawwad il-Knisja tal-*Pater Noster* mal-Knisja tal-Agunija tal-Mulej fil-Ġetsemani. Fl-1283 Burchard tal-Għolja ta’ Sijon jikteb:

“Fuq l-istess muntanja, lejn in-nofsinhar [ta’ Santa Pelagja], inqas minn tefgħa ta’ ġebli bogħod, hemm Knisja oħra, li tissejjaħ id-Dar tal-Ħobż, fejn il-Mulej għallem lid-dixxipli jitolbu u fejn hu kiteb it-Talba tal-Missierna fuq ġebli.”

Il-Knisja tal-*Eleona* jsemmiha wkoll Ludolph ta’ Sudheim fl-1336-41, imma għandna l-ewwel xhieda li kienet meqruda mill-Frangiskan Patri Nicolò di Poggibonsi, fil-*Libro d’Oltremare*, miktub fl-1345-50:

“Fuq il-lemin tat-triq hemm ħajt li jiġi fuq Knisja, imma illum din hi meqruda u ma

fadal xejn minnha għajr il-paviment tal-ġebel. Taħtha hemm ġiebja, u lejn il-punent, fuq il-ħajt, hemm ġebli kbira li fuqha wieħed jista’ jara miktubin il-kelmiet tat-Talba tal-Mulej.”

Jidher li din il-ġiebja kienet tagħmel parti mill-Bażilika Kostantinjana tal-*Eleona*, u li x’aktarx kienet tinsab fid-daħla (*atrium*) tal-istess Bażilika. Giacomo di Verona jgħid li, barra mill-ġiebja u l-ġebli bit-Talba tal-Mulej, kien hemm ukoll ġebli oħra li kienet tfakkar il-Post li fih Ġesù beka fuq Ġerusalem (Lq 19,42) u ħabbar il-qerda tagħha. Jgħid ukoll li fuq l-Għolja taż-Żebbuġ kien hemm Knisja zġhira li fiha l-Appostli kienu jiltaqqgħu u fejn ifformulaw is-*Symbolum*, jew il-Kredu tal-Appostli, bit-tnax l-artiklu tal-fidi.

Il-pellegrin Felix Faber (1483-84) jiddeskrivi l-Knisja tal-*Eleona* (li kienet ukoll magħrufa bl-isem ta’ Knisja ta’ San Mark, forsi minħabba r-rabta mal-isem Grieg *Matheteion*) u jgħid li kienet Knisja kbira imma mgarrfa għal kollox. Hu wkoll isejjilha “d-dar tal-ħobż.” Din il-Knisja mgarrfa kompliet tiġi indikata bhala l-post li fih l-Appostli sawru l-Kredu u fejn il-Mulej għallimhom it-Talba tal-Missierna.

Tentattiv biex tinbena mill-ġdid il-Knisja tal-*Eleona*

Mill-1850 in-nies lokali li bdew jibnu djar fuq l-Għolja taż-Żebbuġ, bdew jiehdu hafna mill-ġebel u fdalijiet antiki li kien hemm fil-Knisja mgarrfa tal-*Eleona*, inklużi korničuni, kapitelli Korinzi u kolonni, u bdew jinneozjaw dan il-ġebel storiku biex jintuża fil-bini tal-oqbra Lhud li hemm fil-Wied ta' Ġosafat. B'hekk il-Knisja tal-*Eleona* sfat meqruda b'mod sistematiku u sal-lum f'it huma l-fdalijiet li wiehed jista' jara meta jżur dan il-Post Qaddis.

Bejn l-1857 u l-1868, Aurelia Bossi, principessa De Le

Tour ta' Auvergne u dukessa ta' Bouillon, irnexxielha tibda tixtri l-proprjetà tal-Knisja tal-*Eleona*. Hi offriet il-parti tal-punent lill-gvern ta' Franza, li offrieha lill-White Fathers, kif kien għamel ukoll fil-każ tal-Knisja ta' Sant'Anna f'Ġerusalem. Fuq in-naħa tal-lvant hi bniet kjostru u kappella bejn l-1870 u l-1872 u offriethom lis-Sorijiet Karmelitani ta' Carpentras (Vaucluse). Li ma kinetx taf kien li, taht din iż-żona kien hemm ix-*chevet* tal-Knisja tal-*Eleona*, jiġiferi l-abside nofs tond bil-kolonni, li bejniethom kien hemm kappelli żgħar madwar l-istess abside. Imma, waqt li kien qed isir ix-xogħol tal-

bini tal-kjostru hareġ għad-dawl l-Għar qaddis li fih il-Mulej għallem lill-Appostli t-Talba tal-Missierna. Dan kien jinsab fil-livell tal-kripta taht l-altar maġġur tal-Knisja tal-*Eleona*. Matul dawn ix-xogħlijiet din il-kripta giet mirduma u fuqha nbena l-kjostru tal-Karmelitani.

Fl-1910-11 saru skavi fiż-żona tal-White Fathers. Il-fdalijiet tal-Knisja antika tal-*Eleona* kienu f'it u rovinati għal kollox. Saru wkoll skavi fil-kjostru tas-Sorijiet Karmelitani, u reġa' hareġ għad-dawl l-Għar qaddis tal-*Pater Noster*. Sfortunatament, matul l-Ewwel Gwerra Dinjija dan is-sit sar post li fih ġew

Is-Santwarju tal-Pater Noster



stazzjonati suldati Torok u Ġermaniżi, u dawn qalghu ġebel antik mill-Għar biex bnew kċina. Fit-2 ta' Jannar 1920 tqieghdet l-ewwel ġebbla biex tinbena mill-ġdid il-Knisja tal-*Eleona* fuq il-pedamenti tal-Bażilika Kostantinjana. Din il-Knisja kellha tiġi ddedikata lill-Qalb Imqaddsa ta' Ġesù. Bejn l-1927-28 il-parti tal-punent tal-kjostru tas-Sorijiet Karmelitani thattet biex hekk seta' jiġi restawrat l-Għar u fuqu tinbena l-abside tal-Knisja l-ġdida. Fl-1933 inbena kjostru ieħor wara l-post fejn kellu jkun hemm l-abside, kjostru li għadu jeżisti sal-lum u li fih hemm imwaħħlin diversi *maioliche* tat-Talba tal-Missierna f'diversi lingwi, inkluża verżjoni bil-Malti tal-1936. Imma l-Knisja l-ġdida qatt ma nbriet, u sal-lum għadu jidher biss il-paviment tal-presbiterju fuq l-Għar qaddis imdawwar mill-arkati tal-kjostru tas-Sorijiet Karmelitani. Fuq wara nbriet Knisja tal-monasteru tal-istess Sorijiet. Xi fdalijiet tal-Bażilika Kostantinjana tal-*Eleona* għadhom jidhru fil-parti tal-punent tal-presbiterju, bejn l-Għar u l-faċċata parzjalment mibnija tal-Knisja li kienet ipplanata. Fis-sena 2011 l-arkeologi Dumnikani tal-École Biblique et Archéologique Française de Jérusalem mexxew kampanja ta' skavi fiż-żona tal-Bażilika

Kostantinjana tal-*Eleona*, fejn kien hemm fdalijiet ta' binjiet diversi, fosthom monasteri. L-iskavi saru taht il-patroċinju tal-Konsolat Ġenerali tar-Repubblika ta' Franza, li hi l-proprjetarja taż-żona tal-Knisja tal-*Eleona*, jew tal-*Pater Noster*.

Is-Santwarju tal-*Pater Noster* illum

Id-daħla għall-fdalijiet tal-Knisja tal-*Pater Noster* jew tal-*Eleona* jinsabu f'itid distanza 'l isfel mill-quċċata tal-Għolja taż-Żebbuġ, fejn it-triq tinzel fuq in-naħa l-waħda lejn ir-raħal ta' Betfaġe, fejn hemm is-Santwarju li jfakkar it-tluq ta' Ġesù lejn Ġerusalem nhar Hadd il-Palm, u n-naħa l-oħra lejn il-panorama fuq il-belt ta' Ġerusalem, li minnha taqbad it-taraġ u n-niżla wieqfa lejn il-Wied tal-Kedron u l-Ġetsemani.

Il-pellegrin jidhol l-ewwel fiż-żona li kienet antikament okkupata min-navata ċentrali tal-Bażilika Kostantinjana ta' *Eleona*. Illum minn din il-Bażilika ma jidher xejn, hlief xi bażi ta' hitan u kolonni. Imma wiehed jista' jiehu idea tal-kobor ta' din il-Knisja meta jilmah il-hitana li nbnew meta kien hemm il-proġett li din il-Knisja terġa' tinbena. Hemm ukoll faċċata bi tliet fethiet għall-bibien. Barra din il-faċċata kienu saru l-iskavi reċenti fuq il-fdalijiet

tal-bini li kien hemm maġenb il-Knisja tal-*Eleona*. Instabu wkoll xi fdalijiet tal-paviment mużajkat tal-Bażilika.

Lejn il-lvant imbagħad hemm turgien li jwassluk fuq il-kjostru li nbena fiż-żona li fiha kien hemm il-presbiterju u l-abside forma ta' *chevet* li semmejna aktar 'il fuq. Din il-pjattaforma nbriet fuq il-kripta antika tal-Knisja, li kienet ġiet mirduma meta sar il-bini tal-kjostru. L-unika parti li għadha teżisti hi l-Għar tal-*Pater Noster*, li hemm taht il-presbiterju, pjuttost orjentat fid-direzzjoni tax-xlokk. Dan hu l-aktar Post qaddis li għadu venerat bħala l-Post li fih il-Mulej għallem lill-Appostli t-Talba tal-*Pater Noster*, u fejn kellimhom dwar il-qerda ta' Ġerusalem u l-aħħar żminijiet. L-Għar originali kien madwar 7 metri twil u kellu abside ta' 3 metri. Fuq il-punent kellu wkoll passagġ li jwassal għall-kripta funerarja, imma din kienet ġiet mirduma u l-passagġ hu mblukkat. L-Għar innifsu gie wkoll mimsus f'diversi partijiet u illum fadal biss f'itid mill-Għar originali. Madankollu dan il-Post joffri dehra tal-fatt li l-Għolja taż-Żebbuġ kienet mimlija għerien naturali, li fihom kien faċli li Ġesù u l-Appostli jsibu kenn bil-lejl kull meta kienu jaslu Ġerusalem, l-aktar meta l-Belt kienet tkun iffullata


bin-nies fil-festi kbar tal-Lhud. F'dan l-Għar hi drawwa li l-pellegrini jitolbu u jkantaw it-Talba tal-*Pater Noster*, li hi t-Talba tipika tal-Kristjani.

Meta l-pellegrini jduru mal-ambulatorju li hemm madwar il-kjostru jiltaqgħu ma' diversi verżjonijiet bil-lingwi kollha tad-dinja li jgħibu l-kliem tal-*Pater Noster*. Il-verżjoni bil-Malti, li saret fl-1936, tinsab fost l-ewwel grupp li wiehed jiltaq' miegħu fid-daħla tal-lemin tal-ambulatorju tal-kjostru. Kif għidna hi miktuba b'Malti taljanizzat, billi saret fi żmien meta ma kienx għadu għe stabbilit il-Malti grammatikali kif nafuh illum. Maż-żmien għew miżjudin diversi *maioliche* oħrajn b'kull tip ta' lingwa u djaletti, anke dawk mhux nazzjonali.

F'nofs l-ambulatorju tal-kjostru wiehed jista' jżur ukoll il-Knisja tas-Sorijiet klawstrali Karmelitani, fi stil gotiku semplici, li sservi bhala l-Knisja tal-monasteru tagħhom, li l-kampnar tagħha jidher ukoll jispikka fuq l-Għolja taż-Żebbuġ, speċjalment meta wiehed ikun tiela' minn Betfage. Il-Knisja hiemda u l-ambjent mimli siġar u fjuri jagħtu lil dan is-Santwarju d-dehra kontemplattiva tiegħu, li tfakkar lill-pellegrini fil-valur tat-talb fil-ħajja Kristjana, fuq l-eżempju ta' Ġesù li kien jingabar f'dan il-Post Qaddis biex jitlob lill-Missier u jgħallem lill-Appostli kif jitolbu.

Riferenzi

Denys Pringle, *The Churches of the Crusader Kingdom of Jerusalem. A Corpus*. Volume III. *The City of Jerusalem*, Cambridge University Press 2007, 117-124.



“Hemm xi hadd marid fostkom? Halli dan isejjah lill-presbiteri tal-Knisja; u halli dawn jitolbu ghalih u jidilkuh biż-żejt f’isem il-Mulej: it-talba tal-fidi ssalva lill-marid, u l-Mulej iqajmu; u jekk ikun għamel xi dnuviet jinħafurlu” (Ġakbu 5:14-15)

Fr Charles Buttigieg

Teologija Biblika

Alla u l-Kristologija ta' Ġakbu

It-titlu ta' Alla 'ho theos' insibuh 16-il darba. It-titlu ta' 'kyrios' (Mulej) li nsibuh 8 darbiet fl-ittra jirreferi mhux biss għal Alla imma wkoll għal Kristu. L-ittra tara lil Alla bħal Hallieq u Missier ta' l-univers (1:16-18). Halaq l-univers liberalment permezz tal-kelma tiegħu: "Għax ried hu, wilidna bil-kelma tal-verità, biex inkunu l-ewwel frott tal-ħlejjaq tiegħu" (1:18). L-ispirtu ta' Alla jgħix fil-bniedem (3:9 u 4:6). Għal Ġakbu Alla huwa wiehed u veru kif naraw f'2:19: "Inti temmen li Alla huwa wiehed, u tagħmel sew. U dan ix-xjaten ukoll jemmnuh, u jitriegħdu". Minnu johroġ biss it-tajjeb: "Kull haġa tajba li tingħata u kull don perfett jiġi mis-sema, jinżel minghand il-Missier, l-għajn tad-dawl, li fih ma hemm ebda tibdil u anqas dell ta' tidwir." (1:17). Huwa qrib il-bniedem (4:7) u jisma' t-talba tal-bniedem: "Jekk xi hadd minnkom jonqsu l-għerf, għandu jitlob lil Alla, li jagħti lil kulhadd b'id miftuħa u bla ma jcanfar lil hadd, u jagħtihulu." (1:5, ara ukoll 5:15-17). Huwa twajjeb u jhenn: "Dawk li żammew shiħ sal-aħħar, araw, aħna nqisuhom bħala hienja. Smajtu bis-sabar ta' Ġob, u tafu kif bl-għajnuna

tal-Mulej hu għalaq jiem ħajtu; għax il-Mulej jaf jagħder, u hu ħanin bil-bosta." (5:11). Jaħfer id-dnubiet: "it-talba tal-fidi ssalva lill-marid, u l-Mulej iqajmu; u jekk ikun għamel xi dnubiet, jinħafri" (5:15). Iħobb il-gustizzja soċjali (2:7), jagħzel il-foqra (2:5) u jrid li jkunu rispettati (2:3-16). Minnu tiddependi l-ħajja prezenti, kif ukoll dik futura (4:12-15). Huwa fuq kollox l-Legizlatur u l-Imħallef: "Wiehed biss huwa dak li jagħmel il-Liġi, wiehed biss l-Imħallef: dak li għandu s-setgħa jehles u jeqred. Int min int biex tiġġudika 'l haddiehor?" (4:12). Alla jissejjah 'pater', Missier, f'1:17; 1:27 u 3:9 ('pater ton photon') b'rabta ma' Alla Hallieq (halaq id-dawl; ara Salm 136:7 u Ġob 38:28). Huwa halaq kollox u għamel il-bniedem fuq ix-xbieha tiegħu kif naraw f'3:9. Hemm xebh ukoll fil-kuntest ta' bejn Ġakbu 5:4 ('eis ta ota kuriou sabaoth') u Isaija 5:9 u Ġakbu 1:10-11 ma' Isaija 40:6-7. Fil-fatt 'Kurios sabaoth' (il-Mulej tal-Eżerċti) insibuh 64 darba fis-LXX, li 52 minnhom jinsabu fil-ktieb ta' Isaija. Rigward l-ispirtu s-Santu San Ġakbu jirreferi għalih meta jitkellem mill-għerf li jissemma ħafna drabi mal-fidi u mal-ħajja morali tan-nisrani kif naraw f'3:13 ('sophos') u 3:13-17 ('sophia'). Rigward dan Kirk jikteb: "we have found a limited and yet significant

number of passages in which either Wisdom and Spirit are directly identified or they are said to have the same function, or Wisdom becomes the supreme and overriding gift of the Spirit." Waqt li hawnhekk Davids isostni: "James has a wisdom pneumatology, for wisdom in James functions as the Spirit does in Paul: wisdom helps one stand, delivers one from the flesh ('epithumia' in James) and produces the fruit of the Christian life."

Fl-Ittra ta' Ġakbu hemm riferenza għal Kristu f'1:1; 2:1; 2:7; 5:7; 5:8; 5:9; 5:14; u 5:15. Huwa l-Mulej Ġesu Kristu (1:1), il-Mulej tal-glorja (2:1), il-Mulej (5:8) u l-Imħallef: "tgergrux kontra xulxin, l-aħwa, biex ma tkunux iġġudikati: araw, l-Imħallef qiegħed hawn, quddiem il-bieb" (5:9). Il-formula: 'Kyrios Iesusus Christos, insibuha f'1:1: "Ġakbu, qaddej ta' Alla u tal-Mulej Ġesu Kristu", u 2:1: "Ħuti, thalltux il-fidi f'Ġesu Kristu, il-Mulej tagħna tal-glorja, mal-ħarsien lejn l-uċuħ." L-isem ta' Ġesu Kristu narawh mela fil-fatt darbtejn fl-ittra f'1:1 u 2:1. Il-fidi ('pistis') hija marbuta fuq kollox kif ser naraw ma' Ġesu Kristu, il-Mulej tal-glorja, u lejn Kristu Rxox (1:1 u 2:1).

Il-Fidi u l-Opri

Hemm realtà radikata fin-natura tal-bniedem, li

l-bniedem iħossu li għandu għatx kbir għaliha. Liema rejaltà mhix xi waħda tangibbli, imma hija waħda traxxendentali u misterjuża. Dan il-misterjuż ezistenti huwa fenomenu universali u fuq kollox, Hu biss jagħti l-veru sens tal-ħajja lil kull bniedem li hawn fid-dinja. U hawnhekk, li l-bniedem jagħraf il-limiti tiegħu u jħoss il-bżonn ta' rejaltà superjuri li aħna nsejħulha: Alla. Dan huwa process ta' imħabba diżinteressata min-naħa t'Alla, li rrivela "il-pjan kollu mħabba tiegħu" (ara 1 Timotju 6:20; 2 Timotju 1:12-14 u Konċilju Vatikan II, 'Dei Verbum', 9.); u għalhekk qiegħed jagħmel stedina ta' fidi biex il-bnedmin kollha jgħixu din l-istess imħabba. Din il-fidi

biblika naraw kontinwament f'diversi personaġġi bibliċi kif naraw fil-Ktieb tal-Gherf 18: 1-4. Il-Patrijarka Abraham huwa l-Missier tal-fidi fejn Alla nnifsu għaddih mill-prova tal-fidi meta talbu s-sagrificċju ta' ibnu Izakk (ara Ġenesi 15:6).

Din il-fidi twassal lill-bniedem għat-tama fl-eternità fejn il-bniedem jgħix bl-imħabba mal-istess Imħabba, li hu Alla. Il-filosofija griega kienet imdawla minn diversi konċetti, per eżempju: id-dawl 'phos', il-liġi 'nomos' u l-kelma 'logos'. Izda fuq kollox fl-ebrajk insibu l-kelma 'aman' u 'amin' li tfisser 'tkun sod' jew 'stabilita', 'sikurezza' billi tistrieħ fuq haddieħor, u li minn hawnhekk gejjja

l-kelma universali 'Amen'. Kliem ieħor ebrajk marbut mal-fidi huwa 'munah', 'hesed', 'chasah', 'yichel', 'batah', u 'neeman'. Fl-assirjak insibu 'temenu' (bil-malti 'temmen) li tfisser 'pedament' u bis-sirjak 'temenu' tfisser 'ħobż ta' kuljum' – (bil-malti 'toghma'). Fl-etjopiku nsibu 'amena' li tfisser 'fiduċja'.

Fil-Ġdid Testment il-kelma 'pistis' għall-fidi tinsab 243 darba. Fil-grieg 'apistos', 'apistia' jew 'apeiseia' tfisser 'nuqqas ta' fidi' u tinsab 67 darba fil-Ġ.T. Kristu jibda proprju l-missjoni tiegħu ta' tagħlim sabieħ il-poplu jindem u jemmen kif naraw f'Mark 1:14-15: "Ġesù mar il-Galilea jxandar l-Evangēlju ta' Alla u jgħid: "Iż-żmien



huwa mitmum, u s-Saltna ta' Alla waslet; indmu u emmnu fl-Evangġelu." San Pawl jgħidilna li l-fidi hija f'Alla (1 Tessalonkin 1:8), nemmnu fil-vanġelu (Filippin 1:27 u 1 Tess 2:4), hija fidi fil-verita' (2 Tess 2:12-13), ngħixu għal Alla (Galatin 2:19), fidi fid-demmi ta' Kristu (Rumani 3:25) u għalhekk twemmin fi (bil-grieg: 'eis', li tindika moviment lejn) Kristu (Fillipin 1:21 u 2 Timotju 1:12). San Wistin jgħid li l-fidi għandha l-għajnejn: 'habet oculos fides'; waqt li San Tumas jikteb l-istess fejn jgħid l-fidi li għandha l-għajnejn: 'oculata fides'. Huwa jgħid ukoll: "faith is the habit of mind by which eternal life is begun in us, making the intellect assent to things that do not appear". Għalhekk hija meħtieġa hafna l-fidi, li l-Vatikan l-Ewwel isejjilha: "the full homage of intellect and will to God who reveals" (DS 3008); "The Catholic Church professes that this faith, which is the "beginning" of human salvation" (see Trent, DS 1532), is the supernatural virtue whereby, inspired and assisted by the grace of God, we believe that what he has revealed is true, not because the intrinsic truth of the contents is seen by the natural light of reason but because of the authority of God himself, the revealer, who can neither be deceived nor deceive." (DS 3008).

Importanti li ngħidu li l-iktar formula antika tal-fidi hija dik li nsibu fil-Kredu tal-Appostli, (ara Mt 28:19). San Ċirillu ta' Lixandra jikteb: "Il-fidi fi Kristu tnissel l-oghla forma ta' ndiema". San Irineu ta' Lyons jikteb: "Il-fidi hija teżor imprezzabbli li rridu nibzgu għalih u nharsuh bla waqfien għax huwa l-ikbar rigal li rċevejna mingħand Alla u li jrid jggedded u jikber fina kostantament".

San Ġakbu jagħti importanza kbira lill-fidi, iżda għalih element importanti tal-fidi hija li għandha tkun marbuta mal-atti tal-karita' u li wieħed jgħin lill-fqir (fidi operattiva; 1:21-27 u 2:14-26). In-nominattiv 'pistis' insibuh 16-il darba fl-ittra, waqt li l-verb 'pisteuo' insibuh tliet darbiet. In-nominattiv fil-fatt jinsab f'1:3 u 6; 2:1 u 5 u 5:15 u 11-il darba f'2:14-26. Il-fidi f'San Ġakbu hija marbuta mal-kredu tax-Shema Israel li nsibu f'Dewt 6:4; Salm 33 :12 u Isaija 65:9. Żgur li San Ġakbu għandu l-lenti tiegħu ta' kif iħares lejn il-fidi, għalkemm dan ma jfissirx li t-tagħlim tal-fidi tiegħu huwa differenti minn ta' awturi sagri oħra, speċjalment minn San Pawl (ara Rumani 3:24-26 u Efesin 2:8-9). Hawnhekk Luteru kiteb ovvjament b'mod mill-iktar żbaljat: "James is flatly against St. Paul and all the rest of Scripture in ascribing

justification to works". Sanders ukoll jikteb: "James misunderstands Paul"; waqt li Ropes jgħid: "James show no comprehension of what Paul meant by his formula saved by faith and not by works". Bultmann ukoll jikteb: "Paul's concept of faith is utterly misunderstood".

Min-naħa l-oħra diversi biblisti għustament jaraw armonija bejn Ġakbu u Pawlu, fosthom Marxsen li jikteb: "what James attacks is the idea that the Pauline formula should be accepted as valid with this interpretation of a faith without works. The author brings out what Paul means by faith by means of an addition. In other words, what Paul signifies by faith can now be expressed only by faith and works. His aim is to bring back a Paulinism that has been misinterpreted and distorted to the truly Pauline position." Waqt li Mitton jgħid li: "James is entirely at one with Paul". Anke Santu Wistin fil-bidu tal-knisja, kellu din l-idea: "the statements of the two apostles Paul and James are not contrary to one another when the one says that a man is justified by faith without works, and the other says that faith without works is vain. For the former is speaking of the works which precede faith, whereas the latter, of those which follow on faith, just as even Paul indicated in many places".



Townsend jikteb ukoll: “Where no works exist it must be supposed that no works to demonstrate the reality of his faith, and will find that such ‘faith’ does not justify him at all, for it is not real. After all, it was Jesus who said, “You will know them by their fruits’ (Matt 7:16), and James expounds this emphasis faithfully”. Waqt li C. Rylie jghid: “Unproductive faith cannot save, because it is not genuine faith. Faith and works are like a two coupon ticket to heaven. The coupon of works is not good for passage, and the coupon of

faith is not valid if detached from works”. Ghalhekk mela ma hemm l-ebda kontradizzjoni bejn San Ġakbu u San Pawl. San Pawl jtkellem fuq l-opri qabel il-gustifikazzjoni waqt li San Ġakbu jtkellem fuq il-fidi wara li l-bniedem ikun diga’ ggustifikat.

Fuq l-istess linja kattolika ta’ ħsieb, Hodges jikteb: “a body dies when it loses the spirit which keeps it alive. In the same way, a person’s faith dies when it loses the animating factor of good works.” Fl-ahharnett Lenski jikteb: “James by no means makes works help

to constitute as if works were the life of faith, so that when works are added, we have ‘fides formata’, while without works ‘fides’ would be ‘informata’, the catholic conception of faith, which is rather plain work-righteousness. True gospel works are the native and the necessary product of faith. This faith, which saves before it ever does a single work, saves by embracing Christ and reveals itself by producing love and works of love, wherever they appear, show that real, saving faith is present”.

Kliem ieħor grieg b’rabta mal-fidi u l-fuduċja li nsibu fl-ittra huma: ‘peitho’ f’Ġakbu 3:3; u ‘moichalis’ f’Ġakbu 4:4. Għal San Ġakbu l-fidi hi mela attiva u viżibbli, fidi li tirreżisti għall-provi, fidi li tirbaħ it-tentazzjonijiet (1:12-16), fidi li tobdi lil Alla (1:19-20 u 2:14-26), fidi li tispira azzjoni (1:21-25 u 2:14-26), fidi li twassal għall-kontroll (1:26-27 u 3:1-12), fidi li taġixxi fil-għerf (3:13-18), u fidi li tistenna lill-Mulej ġej (5:7-12). Skont Vouga, it-tema tal-fidi hija tema unifikanti fl-ittra, li naraw id-diviżjoni tal-ittra f’1-2-19a (il-prova tal-fidi); 1:19b-3:18 (l-adeżjoni tal-fidi) u 4:1-5:20 (lealtà tal-fidi).

San Ġakbu rigward il-hajja tal-fidi u l-hajja morali, jtkellem mil-liġi (‘nomos’) tal-libertà f’1:25 u mil-liġi regali f’2:8: “Love your

neighbour as yourself” u mil-ligì morali tal-Ghaxar Kmandamenti f’2:10. Ġakbu jibda u jispiċċa l-ittra bit-tema tal-fidi kif naraw f’1:3 u 5:15. Huwa jorbot il-fidi mal-għerf kif naraw f’3:17-18: “Għax fejn hemm l-għira u l-għied, hemm issib it-taqlib u kull xorta ta’ hażen. L-għerf li ġej mis-sema, qabel kollox hu għerf safi, imbagħad hu għerf li jfittex is-sliem, it-tjubija u l-hlewwa; huwa kollu ħniena u frott tajjeb, bla ma jħares lejn l-uċuħ u bla qerq.” Rigward dan Brosend jikteb: “James challenges the reader with an understanding of faith intimately and intricately connected with the whole of human life. Faith is not so much ‘known’ by its works, like the tree by its fruit, and it is its work, root and branch as well as fruit.” F’2:21-25, Ġakbu jurina lil Abrahāam bħala eżempju (exemplum) ta’ din il-fidi operattiva. Dan il-ħsieb jinsab ukoll f’1 Klement 31:2 “For what reason was our father Abraham blessed? Was it not because he did righteousness and truth through faith?” Interessanti li John Calvin jgħid: “Faith alone saves, but the faith that saves is not alone”.

Għal Mussner, Ġakbu huwa kkunsidrat bħala minn tal-ewwel li jishaq fuq l-imħabba tal-proxxmu u tal-gustizzja soċjali. Għall-ittra ta’ Ġakbu, il-

bniedem għandu bżonn li jkun bniedem li jpoġġi l-fidi fil-prattika tal-ħajja. L-ittra ta’ Ġakbu skont S. Laws, hija d-dokument etiku l-iktar estiż fil-Ġdid Testment. Il-perfezzjoni u l-ligì huma temi importanti. Id-destinatari ta’ din l-ittra jridu għalhekk jkun: “perfetti u šah, bla ma jkun jonqoskom xejn” (1:4), kif huma perfetti d-doni t’Alla (1:17), u l-“ligì perfetta tal-ħelsien” (1:25), u l-fidi ta’ Abrahāam (1:25). Perfett huwa dak li ma jidnibx fil-kelma (3:1).

Eskatoloġija u Soterjoloġija

L-ittra tgħallem li l-aħħar żmien ta’ l-istorja beda u l-Imħallef huwa qrib: “he parousia tou kyrion engiken”, “Stabru intom ukoll; qawwu qalbkom, għax il-miġja tal-Mulej hi fil-qrib” (5:8), u li l-ġudizzju jappartjeni għal Alla li huwa l-uniku Imħallef: “Wiehed biss huwa dak li jagħmel il-ligì, wiehed biss l-imħallef: dak li għandu s-setgħa jehles u jeqred (4:12). Għall-gust hija mwieghda l-kuruna tal-ħajja: “Hieni l-bniedem li jistabar fit-tigrib, għax wara li jkun għeleb it-tigrib, jaqla’ l-kuruna tal-ħajja li l-Mulej wiegħed lil dawk li jhobbuh.” (1:12). Il-foqra huma l-werrieta tas-Saltna: “Isingħu, ħuti għeziež: mhux Alla kien li għażel lill-foqra għad-dinja biex jistagħnew

fil-fidi u jsiru werrieta tas-Saltna li hu wiegħed lil dawk li jhobbuh? (2:5). Il-komunità nisranija hija l-frott tal-holqien eskatoloġiku ġdid ta’Alla (1:18).

L-imgħallmin li ma jisthoqqilhomx dan it-titlu jgħaddu minn ġudizzju iebes: “Ħuti, la ssirux hafna minnkom għalliema, għax tafu li aħna li ngħallmu nkunu ġgudikati b’reqqa akbar” (3:1). It-tnax-il tribù ta’ Israel huma l-ewwel frott (‘aparche’) ta’ Israel il-ġdid. Huma l-ewwel frott tal-kreaturi (‘ktismaton’) ta’ Alla. Il-kelma ‘ktisma’ nsibuha hafna fil-kotba tal-Gherf, għaliex proprju l-awtur ta’ din l-ittra ukoll irid juri l-veru għerf sabiex wiehed jasal għat-tama eskatoloġika lejn ‘Alla tad-dwal’, ‘pater ton photon’ (ara Ġenesi 1:14-15, ara wkoll Testment ta’ Abrahāam 7:6 ‘pater tou photos’, ‘father of the light’). L-għerf jgħin lin-nisrani jirbaħ it-tentazzjoni li tiġi mill-konkupixxenza u mhux minn Alla (1:13-15). Dak kollu li hu tajjeb hu ġej minn Alla: “La titqarrqux, aħwa għeziež tiegħi. Kull haġa tajba li tingħata u kull don perfett jiġi mis-sema, jinzel mingħand il-Missier, l-għajn tad-dawl, li fih ma hemm ebda tibdil u anqas dell ta’ tidwir” (1:16-17).

F’Ġakbu 5:7-11 naraw li l-parusija tal-Mulej hija fil-qrib: ‘eos tes parousias tou kuriou’, il-Miġja tal-Mulej bħala Mħallef. Ġakbu jsemmi

wkoll lill-profeta Elija (ara 1 Slaten 18:36-40) li huwa persuna eskatologika per eċċellenza. Il-maħfra mid-dnubiet hija meqjusa fl-ittra bhala don eskatologiku kif naraw f'5:15: "it-talba tal-fidi ('he eu che tes pisteos') ssalva lill-marid, u l-Mulej iqajmu; u jekk ikun għamel xi dnubiet, jinħafurlu", waqt li l-foqra jircievu 'il-kuruna ('stephanos') tal-ħajja ('tes zoes') f'1:12: "Hieni l-bniedem li jistabar fit-tigrib, għax wara li jkun għeleb it-tigrib, jaqla' l-kuruna tal-ħajja li l-Mulej wiegħed lil dawk li jħobbuh" (ara ukoll Żakkarija 6:14), u werrieta tas-saltna f'2:5: "Isimghu, ħuti għeżiež: mhux Alla kien li għażel lill-foqra għad-dinja biex jistagħnew fil-fidi u jsiru werrieta tas-Saltna li hu wiegħed lil dawk li jħobbuh?" In-nisrani quddiem it-tigrib ma għandux jaqta' qalbu imma jikkontrolla lilu nnifsu

(1:14). San Ġakbu jgħalliem li t-tigrib ma jiġix minn Alla: "Waqt li nkunu mgarrbin, araw li hadd ma jgħid: Alla qiegħed iġarrabni, għax Alla ma jistax iġarrab għall-ħazin, u anqas ma jista' jiġġarrab" (1:13).

Għalhekk l-ittra kollha turi li min jemmen qiegħed iħares lejn il-futur għat-tama eskatologika tas-salvazzjoni (eskatologija magħquda mas-soterjologija). C.B. Amphoux jgħid li l-ittra hija ċċentrata fuq is-soterjologija. Għalhekk l-ittra ssejjaħ għall-perfezzjoni ('teleion') kif insibu f'1:4 kif diġà rajna. Skont Nickelsburg fl-1977 jikteb: "in the epistle of James the future calls the oppressed community to faith, courage and joy in the present". Aktar milli deskrizzjoni apokalittika, fl-eskatologija ġakobina, iktar insibu sejha għall-etika, għall-imġiba tassew nisranija

u riflessjoni fuq it-Torah, li tagħmel mill-ittra ta' Ġakbu waħda sapjenzjali fil-Ġdid Testment. L-eskatologija għalhekk tfissrila l-ferħ quddiem il-prova ('peiramos', 1:2 u 1:12) fid-dawl tal-premju etern, 'eschatologische Vorfreude', 'anticipated joy' (J. Thomas).

Bibliografija

Alana, O.E., "A word with the rich (James 5:1-6) Part II", in *Verbum et Ecclesia* 24 (2003) 292-305.

Allison, D.C., "James through the centuries", in *American Theological Inquiry. A Biannual Journal of Theology, Culture and History* 7 (2014) 11-16.

Allison, D.C., *A Critical and Exegetical Commentary on the Epistle of James*, New York 2013.

Baker, W.R., "Christology in the Epistle of James", in *EvQ* 74 (2002) 47-58.

Batten, A.J., *What they are saying about the Letter of James?*, New York 2009.

Burchard, C., *Der Jakobusbrief*, HNT 15, Tübingen 2000.

Dauids, P.H., "The Catholic Epistles as a canonical Janus: A New Testament glimpse into Old and New Testament Canon Formation", in *Bulletin for Biblical Research* 19 (2009) 403-416.



- Edgar, D.H., "Has not God chosen the poor? The social setting of the Epistle of James", in *Journal for the New Testament Supplement Series* 206, Sheffield 2001.
- Fabris, R., *Lettera di Giacomo: Introduzione, versione, commento*, Bologna 2004.
- Hartin, P.J., *James, First Peter, Jude, Second Peter, New Collegeville Bible Commentary*, NT 10, The Liturgical Press 2006.
- Hartin, P.J., "The Letter of James: Faith leads to action (the indicative leads to the imperative)", in *Word and World* 35 (2015) 222-230.
- Holloway, G., "James as New Testament Wisdom Literature", in *Leaven* 8 (2000).
- Johnson, L.T., *Brother of Jesus, Friend of God: Studies in the Letter of James*, Grand Rapids (MI) 2004.
- Jovanovic, M., "Franz Mussner's interpretation of the Epistle of James and its impact on Jewish-Christian Dialogue", in *Unity and Dialogue* 75 (2020) 119-139.
- Juguilon, A., "Orthodoxy, Orthopraxis, and orthokardia: a reflection on the Letter of James", in *Obsculta* 8 (2015) 83-93.
- Kamell, M.J., "The implications of grace for the ethics of James", in *Biblica* 92 (2011) 274-287.
- Kirk, J.A., "The meaning of Wisdom in James: Examination of a hypothesis", in *NTS* 16 (1969) 24.
- Kloppenbergh Verbin, J.S., "Patronage avoidance in James", in *HTS* 55 (1999) 755-785.
- Laws, S., *The Epistle of James*, London 1980.
- Lemaire, A., "Burial box of James the Brother of Jesus. Earliest Archaeological evidence of Jesus found in Jerusalem", in *Biblical Archaeology Review* 28 (2002) 24-70.
- Lenski, R.C.H., *The Interpretation of the Epistle to the Hebrews and the Epistle of James*, Minneapolis 1966.
- Llewelyn, S.R., "The Prescript of James", in *NovT* 39 (1997) 385-393.
- Lockyer, H., *All the Apostles of the Bible*, London 1972.
- Lodge, J.G., "James and Paul at Cross-Purposes? James 2:22", in *Bib* 62 (1981) 195-213.
- Macarthur, J.F., "Faith according to the Apostle James", in *JETS* 33 (1990) 13-34.
- Mayor, J.B., *The Epistle of St. James. The Greek Text with Introduction Notes and Comments*, London 1910.
- McLaren, J.S., "Ananus, James, and Earliest Christianity. Josephus' account of the death of James", in *JTS* 52 (2001) 1-25.
- Meynet, R., *Trattato di Retorica Biblica*, Retorica Biblica 10, Bologna 2008.
- Mitton, C.L., *James*, Grand Rapids (MI) 1966.
- Moo, D.J., *The Letter of James*, Pillar New Testament Commentary, Grand Rapids (MI) 2000.
- Mussner, F., *La lettera di Giacomo*, Brescia 1970.
- Myllykoski, M., "James the Just in History and Tradition: perspectives of past and present scholarship (Part II)", in *Currents in Biblical Research* 6 (2007) 11-98.
- Pavelcik, J., "Isaianic Variations in the Letter of James", in *Theologica* 9 (2019) 117-133.
- Popkes, W., *Der Brief des Jakobus*, Leipzig 2001.
- Van der Merwe, D.G., "The impact of the economic system on social and labour relations in the early church as revealed in the Letter of James", in *Verbum et Ecclesia* 33 (2012) 1-12.
- Weaver, J.A., "The Heart of the Law: Love your neighbour (Jas 2:8-13)", in *Review & Expositor* 108 (2011) 445-446.
- Witherington, B., *Letters and Homilies for Jewish Christians: A socio-rhetorical commentary on Hebrews, James, and Jude*, Downers Grove (IL) 2007.



EZEKJEL IL-PROFETA TAS-SIMBOLI

Mons Lawrenz Sciberras

Meta wiehed jaqra l-ktieb tal-profeta Eżekjel, dan dritt jinduna kemm fih simboli u wħud minnhom strambi wkoll. Naturalment il-profeta b'dawn is-sinjali ried iwassal messagġ lin-nies ta' żmien, liema messagġ in-nies dritt fehmu. Ħafna drabi dan il-messagġ tant kien ikun ċar, qawwi u dirett li l-istess profeta anqas biss ma kien ifissru, imma il-messagġ kien jasa; u jasal bla mittiefes fost in-nies.

Il-kuntest

U sabiex aħna nkunu llum nistgħu naqbd u t-tagħlim marbut mas-simbolu, dejjem hemm il-bżonn li nkunu nafu f'liema żmien għex il-profeta flimkien ma-ċikustanzi tiegħu sbieħ u koroh. Dan in-nabi huwa preċiżament il-bniedem ta' żmien l-eżilju tal-Babilonja. Messitu x-xorti kera fl-ewwel attakk li għamel Nabukodonosor mela fis-sena 598. Kien għadu żagħżuġ fl-aħjar tiegħu dan Eżekjel. Imbagħad għaxar snin wara l-istess ħakem mela madwar is-sena 587 għamel it-tieni assedju fejn żera' warajh herba l-aktar kbira u xerred dmija fit-toroq tal-belt. Forsi l-akbar daqqa ħada t-tempju ta' Ġerusalem bl-oġġetti prezzjużi u qaddisa li kien hemm fih. Fost dawn ta' min isemmi hawn it-telfa tal-arka tal-patt. Dawn l-oġġetti prezzjużi li kien hemm bħal

oġġetti tad-deheb dawn ħaduhom il-Babilonja.

Il-borma mgermda

Issa din il-ġrajja makabra, imma fl-istess hin ukoll ta' tisfija, Eżekjel wassalha bis-simbolu ta' borma tqaqbaq sew u mgermda. L-assedju fuq il-belt dam tmintax-il xahar. Għandna informazzjoni dwar dan f'2 Slaten 25 u Ġeremija 52,5-6. "U l-belt damet magħluqa f'assedju sal-ħdax-il sena tas-sultan Sedekija. Fir-raba' xahar, fid-disgħa tax-xahar meta il-ġuħ kien qabad jahkem sewwa fuq il-belt u ma kienx hemm iżjed ħobż għan-nies tal-pajjiż". Anke il-ktieb tal-Lamentazjonijiet

minkejja li huwa poezija jiddeskrivi s-sitwazzjoni tal-biki u mrar.

Kif Eżekjel simbolikament wassal li l-periklu kien tassew fil-qrib u li kienu huma stess li se jbatu ħafna? Permezz ta' borma mimlija biċċiet ta' laħam mill-aħjar u biċċiet ta' għadam. Din il-borma titqiegħed fuq in-nar, iħalliha tagħli u tbaqbaq sakemm isir kollox fiha (Eżk 24,8). Imbagħad l-istess borma issir kollha ġmied u imgermda hekk li ma jibqgħux jużawha.

Din il-borma hija simbolu tal-belt ta' Ġerusalem, u dak li hemm ġo fiha, l-laħam u l-għadam huma l-abitanti tal-belt. Mela Eżekjel qed jipprofetizza li ma hemmx aktar bżonn



ta' din il-belt, spicča l-użu tagħha. Difatti l-profeta stess fil-bqija ta' kitbietu ma jsemmi qatt aktar għajr forsi metaforikament il-belt il-qaddisa: “Għan-nagħaġ ikkonsagrati bħan-nagħaġ f'Ġerusalemm, fil-festi l-kbar tagħha, hekk ikunu mimlija l-ibliet imġarrfa bl-imriehel tan-nies u jkunu jafu li jien il-Mulej”

Ir-riżultat veru u reali tas-simbolu tal-borma tbaqbaq kien li n-nies tal-belt sfaw mehudin u mkaxkrin l-eżilju tal-Babilonja.

Is-sejf misnun.

Simbolu iehor qawwi li Alla qal lil Eżekjel biex jagħmel

huwa marbut ma' sejf, xagħar u lehja. Min jagħmel dan jidher li donnu qed jitlef xi ftit minn moħħu. Mela l-profeta għandu jaqbad sejf misnun u bih iqaxxar ix-xagħar kollu ta' fuq rasu kif ukoll il-lehja tiegħu. Issa f'dak iż-żmien meta raġel jasal biex jew hu għaliex ikun imġieghel jew xi hadd iehor iqaxxarlek il-lehja dan huwa tassew sinjal ta' umiljazzjoni kbira, żufjett u tkasbir. Dan il-ġest ta' umiltà kbira tkellem dwaru wkoll il-profeta Isaija: “tajt dahri lil dawk li kienu jsawtuni, ħaddejja lil dawk li kienu jnittfuli lħiti, ma ħbejtx wiċċi mit-tagħjir u l-bżieq” (Is 50,6). Għaliex kemm biblikament kif ukoll skont l-ambjent tal-Orjent

il-lehja hija s-sinjal ta' raġel matur u magħmul.

Fil-Bibbja hemm ġrajja ta' meta kmandant qaxxar nofs il-lehja tal-qaddejja ta' David. Dan sar biex jiddieħak u jiżżufjetta bil-qaddejja. “U Ħanun qabad lill-qaddejja ta' David u qaxxrilhom nofs ilħithom, u qattgħalhom nofs ilbieshom minn qadhom 'l isfel u telaqhom” (2Sam 10,4).

Dejjem fuq ordni ta' Alla, Eżekjel kellu jkompli dan il-ġest simboliku b'atti aktar strambi. Jieħu miżien u jaqsam ix-xagħar tiegħu stess fi tliet taqsimiet. L-ewwel terz jaħarqu f'nofs il-belt, it-terz l-iehor iqattgħu bis-sejf, u l-aħħar terz itajru mar-riħ.

Il-kuntest ta' dan kollu huwa ċ-ċaħda formali tal-poplu ta' Ġerusalemm lil Alla. Poplu li minkejja l-ħafna tagħlim tal-profeti li kellu, kiser u xehet taht saqajh il-liġijiet u l-ordnijiet tal-Mulej. Poplu li rvella kontra Alla wisq aktar milli għamlu l-istess ġnus ta' madwarhom. (Eżk 5,7). Medicina waħda kien jidher li hija rimedju effikaci għal dawn id-dnubiet kollha – il-kastig u forsi l-akbar wiehed minnhom kien l-eżilju lejn il-Babilonja.

Dan is-sinjal hekk stramb ta' Eżekjel ikompli jidhol f'aktar dettalji precizi. Tingħata raġuni xi jfisser kull terz tax-xaħar. L-ewwel terz kien jirrappreżenta lil dawk in-nies li se jmutu





bil-ġuħ inkella bil-pesta. U din ir-realtà tal-ġuħ sehhet tassew matul it-tmintax-il xahar li damet assedjata Ġerusalem. “Il-poplu kollu tagħha jokrob u jfittex il-hobż, jibdlu ġidhom l-ghaziz ma’ l-ikel sabiex jinhjew” (Lam 1,11). Kif ukoll: “Fejn huwa l-hobż u l-inbid? Staqsew lil ommijiethom, xhin bħal midruba kien u jinfnew fil-pjazez tal-belt” (Lam 2,12).

Xabla u mewt.

It-tieni terz tan-nies dawn għad imutu mewta l-ktar kerha u deżolanti. Ix-xabla l-arma l-aktar kerha, qerrieda u mdemma se tagħmel herba kbira mill-poplu ta’ Alla. Jekk dan ma ġarax fl-ewwel assedju tas-sena 587, għalkemm xejn ma hu eskluż, żgur li ġara u sehħ fl-assedju tas-sena 70 wara Kristu. Dak in-nhar il-ġeneral Titu assedja, kisser u rebah lil Ġerusalem.

Numru kbir ta’ nies sfaw mejta, u l-irġiel u ż-żgħażaġh godlin gew imkaxkrin lejn Ruma.

Min imur Ruma u jistaqsi għall-arkata ta’ Titu li qiegħed fil-foro Romano, hemm imnaqqax fuqa numru ta’ rġiel Lhud qiegħdin iġorru l-kandelabru b’sebgħa friegħi lejn Ruma sinjal tar-rebħa ta’ Titu. Barra dan nies oħrajn qegħdin iġorru l-mejda bil-hobż tal-Preżenza. Mela t-tagħlima li toħroġ mis-simbolu tax-xagħar li jmutu hekk ikrah sehħ ukoll.

Tixrid mar-riħ

Meta wieħed jirrifletti sew il-kliem li hemm imħabbar ma’ l-aħħar terz ta’ xagħar Eżekjel, dan jibqa’ tassew imbellah u xxokjat. Dak ix-xagħar li se jittajjar mar-riħ, żgur li wieħed qatt ma jasal biex jiġbru lura. Impossibbli. Hekk hi

t-theddida dwar it-tixrid ta’ dan il-poplu li tant kien magħqud flimkien fl-imgħoddi. Minn barra t-tixrid, hemm ukoll il-periklu tal-ġuħ li xejn anqas il-perikli ġej minn bhejjem selvaġġi. Kollox huwa effett qawwi tal-abbandun konxju tal-Lhud lil Alla tagħhom, Alla providenza u mħabba lejhom

It-toqba fis-sur

L-istorja u t-tifsira ta’ dan is-simbolu hija magħmula minn żewġ mumentu wara xulxin. Thejjija għal xi haġa. U l-azzjoni ċara biex turi lin-nies it-tifsira shiħa tagħha. Fl-introduzzjoni għal dan il-ġest simboliku, Alla jhejji lil Eżekjel fejn jurih li hu qed jitratta “ma nies ta’ rashom iebes; għandhom l-ghajnejn biex jaraw, imma ma jarawx, għandhom il-widnejn biex jisimġu, imma ma jisimġux” (Eżk 12,2).

Wara dan tiġi l-ewwel ordni x’għandu jagħmel. Għandha issir forma ta’ thejjija, u din issir bi nhar biex kulhadd jara u jifhem dak li qed jagħmel il-profeta. Imma l-għan ta’ din il-preparazzjoni huwa wieħed preċiż u dirett. “Hejji bi nhar quddiemhom il-meħtieġ tiegħek, qisu l-meħtieġ ta’ min sejjer fl-eżilju” (Eżk 14,4). Hawn ta’ min ikompli jinnota li għalkemm hawn imsemmi l-meħtieġ għall-eżilju,

l-profeta ma jindikax dan il-mehtieg x'inhu!.

Haġa oħra hija żgur indikata lil Eżekjel, biex dan jitlaq quddiem in-nies, mela att pubbliku filgħaxija. U marbut ma' dan il-ħin speċjali jfisser l-eżilju. Dan mela huwa t-tifsira ta' l-ewwel parti ta' din l-azzjoni simbolika tal-profeta.

It-tieni parti dejjem ta' din l-azzjoni simbolika tikkonsisti billi l-profeta nnifsu jhaffer toqba fil-ħajt dejjem quddiem in-nies u joħroġ minnha (Eżk 12,5). Din ix-xena tfakkar fil-belt ta' Ġerusalem imdawra bis-swar. Illum ukoll hekk għadha. Mela biex tidhol jew toħroġ mill-belt bil-fors dan isir minn xi bieb partikulari.

Issa waqt l-assejdu li għamli l-Babilonizi l-bibien tal-belt kollha kienu mbarrati waħda sew. Mela dawk li hemm ġol-belt minn fejn se joħroġu u jibdeu it-triq tagħhom lejn l-eżilju. Minn xi selħa, mela ikun hemm toqba li issir fis-sur. Allura issa t-toqba li għamel Eżekjel fejn huwa stess kellu joħroġ u jidhol minnha, dan kien ifisser li hekk għad jigrilhom in-nies tal-belt ta' Ġerusalem.

U fil-fatt dan kollu ġara tassew fis-sena 587.

B'dan il-metodu għalina forsi jidher stramb u għadda żmienu, l-profeta kien kapaċi jwassal il-messaġġ ta' Alla lin-nies ta' żmienu. U kull minn qabad il-messaġġ marbut mas-simbolu u biddel sew ir-rotta ta' l-imġiba tiegħu swielu sew u għex ferħan; min ma tax kas tas-simbolu u

baqa' sejjer skont mohħu bata ħafna.

Messaġġ u simbolu bħal dawk ta' Eżekjel għad fadal il-ħtieġa tagħhom fi żminijietna wkoll.



ĠESÙ HOBŻ TAL-#AJJA

Marcello Ghirlando

Ahna l-insara spiss nipruvaw ingeddu l-fidi taghna fil-presenza reali ta' Ġesù fl-Ewkaristija. Din il-fidi taghna kontinwament tirreferina lejn il-kliem tal-Mulej fl-aħħar ċena, kif insibuhom miktuba fir-rakkonti li jagħtuna l-Vanġeli Sinottiċi, jiġifieri l-Vanġeli miktuba minn San Matthew (26:26-29), San Mark (14:22-25) u San Luqa (22:14-20). Imma rridu niftakru li kien San Pawl, fil-bidu tas-snin ħamsin wara Kristu, li huwa l-ewwel kittieb tal-Ġdid Testament li jagħtina r-rakkont tat-twaqqif ta' l-Ewkaristija. Dan jagħmlu huwa u jikteb l-Ewwel Ittra tiegħu lill-Korintin fejn jagħtina l-essenzjal rigward it-twemmin nisrani fl-Ewkaristija, daqs għoxrin sena biss wara l-mewt u l-qawmien ta' Ġesù (1Kor 11:23-26): "Jien irċevejt

minghand il-Mulej it-tagħlim li għaddejt lilkom, jiġifieri, li l-Mulej Ġesù, fil-lejl li fih kien ittradut, ħa l-hobż u wara li radd il-ħajr, qasmu u qal: 'Dan hu għismi li jingħata għalikom; aghmlu dan b'tifkira tiegħi'. Hekk ukoll għamel bil-kalċi wara li kiel u qal: 'Dan il-kalċi hu l-patt il-ġdid b'demmi; aghmlu dan kull meta tixorbu b'tifkira tiegħi'. Mela kull meta tieklu dan il-hobż u tixorbu dan il-kalċi, intom ixxandru l-mewt tal-Mulej sa ma jiġi".

L-Ewkaristija f'San Ġwann

U fejn jidhol il-Vanġelu skont San Ġwann f'dan kollu? Nhar Ħamis ix-Xirka, il-jum solenni li jfakkarna fit-twaqqif ta' l-Ewkaristija, fil-quddiesa tinqara silta minn San Ġwann (13:1-15). Imma

din is-silta tirrakkonta l-ħasil tar-riglejn ta' l-appostli, mument ta' faraġ li jtkellem biss minnu dan l-evanġelista. Fil-fatt San Ġwann jiddedika ħames kapitli mill-Vanġelu tiegħu lill-Aħħar Ċena, kwazi kwart mill-ktieb tiegħu kollu! U f'dan il-kwart l-evanġelista ma jgħib qatt il-kliem solenni tat-twaqqif ta' l-Ewkaristija!

Forsi dak li jkun iġhid: mela San Ġwann ma kellu xejn xi jgħid dwar ħaġa daqshekk importanti daqs l-Ewkaristija? U żgur li kellu xi jgħid! Imma jgħidu mod iehor u b'mod tassew originali. Għal dan kollu irridu nifthu l-Vanġelu skont San Ġwann, fil-kapitlu sitta u hemmhekk naqraw u nifhmu kemm l-evanġelista huwa originali fil-preżentazzjoni tiegħu tat-tema daqshekk importanti ta' l-Ewkaristija.



L-aħħar ċena u l-ewwel tkattir tal-hobż

Il-kapitlu sitta ta' San Ġwann jiftaħ billi jirrakkonta l-ġrajja tat-tkattir tal-hobż. Hija ġrajja li lkoll nafuha. Hija ġrajja li tfakkarna wkoll li San Ġwann, fil-Vanġelu tiegħu, qatt ma jirripeti ir-rakkonti tal-mirakli jew tas-sinjali li jirrakkontaw l-oħrajn, u forsi din hija l-unika ġrajja li jirrepeti. San Ġwann, ta' kittieb originali, iva, jerga' jirrakkonta din il-ġrajja, imma jqegħedha f'kuntest iehor biex iwassal messagġ aktar profond, messagġ li ssawwar fl-esperjenza u

r-riflessjoni tal-fidi tiegħu u tal-fidi tal-Knisja tal-bidu.

F'San Matthew 14:13-21, San Mark 6:32-44 u Luqa 9:10-17, ir-rakkont tat-tkattir tal-hobż lil hamest elef ruh isehh f'nofs il-ministeru pubbliku ta' Ġesù. Għal San Matthew u San Mark il-ġrajja ssehħ f'it wara l-mewt ta' Ġwanni l-Battista u f'it qabel ma Ġesù jimxi fuq l-ilma. San Ġwann jinqeda bil-ġrajja tat-tkattir tal-hobż u bil-mixi ta' Ġesù fuq l-ilma biex isawwar xenarju kompletament originali, xenarju li jitlaqqam fid-dimensjoni ewkaristika li tiġi muriġja f'it f'it.

Kemm San Ġwann kif ukoll is-Sinottiċi jizviluppaw

it-teologija ewkaristika tagħhom fil-kuntest ta' ikla: kemm jekk din hija l-ikla ta' l-Għid Lhudija u kemm jekk hija ikla fil-beraħ tal-kampanja, bħalma sehħ fir-rakkont tat-tkattir tal-hobż. San Ġwann għazel din ta' l-aħħar biex ifakkar il-qarrej fil-ġrajja ta' l-Eżodu. It-tkattir tal-hobż, fil-fatt, ifakkarna fil-ġrajja tal-manna mogħtija fid-deżert, tema li l-istess San Ġwann kellu jizviluppa. Kif l-ilmijiet ta' taħt riglejh jobduh, daqshekk iehor l-ilmijiet tal-baħar tal-Qasab jobdu lil Mosè u wlied Israel li jimxu warajh. U b'hekk Ġwanni hejja l-kuntest għad-dramm tiegħu.



Hobz tas-sema

Id-dramm ta' l-evangelista huwa principlament djalogu bejn Ġesù u n-nies li mxew warajh san-naħa l-oħra ta' l-Għadira. Għalhekk San Ġwann iqiegħed lil kulhadd f'postu (6:22-25). Ġesù jifhem għaliex in-nies kienet qiegħda tiġri warajh. Kienu kielu b'xejn u xebgħu (6:26). Hu proprju għalhekk li Ġesù jistqarr: "Thabtu mhux għall-ikel li jgħaddi, iżda għall-ikel li jibqa' għall-ħajja ta' dejjem, dak li Bin il-bniedem jagħtikom..." (6:27). It-tema tal-ħajja ta' dejjem hija importanti ħafna fir-raba' Vangeli u hawnhekk San Ġwann jorbotha mal-hobz. Bħalma n-nies kienu kielu l-hobz fil-beraħ tal-kampanja ġurnata qabel u b'hekk kisbu saħħithom, daqshekk iehor iridu jsaħħu lil ruhhom għall-ħajja ta' dejjem.

X'tip ta' hobz kienu kielu ġurnata qabel? Probabbilment hobz tax-xgħir, il-hobz komuni li kien jinstab fuq l-imwejjed tal-parti l-kbira tan-nies, il-hobz li kien l-ikel l-aktar essenzjali fil-ħajja ta' kuljum. Hobz li forsi minn barra ma kienx jidher sabiħ imma li kien s-sosten importanti tal-ħajja ta' kuljum.

Wara l-istedina ta' Ġesù, il-Mulej jiġi mistoqsi min-nies biex jagħmel haġa straordinarja biex jikseb il-fiduċja tal-folla. Fil-fatt hu kien kattar il-hobz u

mexa fuq l-ilma... imma dak kien il-bieraħ. Issa riedu xi haġa llum! "X'sinjal se tagħmel biex aħna narawh u nemmnuk? X'sejjer tagħmel? Missirijietna kielu l-manna fid-deżert, bħalma hemm miktub, 'Tahom jieklu l-hobz mis-sema'" (6:30-31). Għal San Ġwann, l-għegubijiet ta' Ġesù mhumiex deskritti bħala mirakli imma bħala sinjali, u s-sinjali dejjem juru xi haġa 'l hemm minnhom infushom.

In-nies issemmi l-manna u din mill-ewwel tfakkar lil Ġesù u lis-semmiegħa mhux aktar fil-hobz ta' kuljum imma fil-hobz mogħti minn Alla, il-hobz tas-sema. B'hekk issa Ġesù jaqleb id-diskors mill-manna/ħobz mogħti fil-passat għal dak tal-hobz mogħti issa, fil-prezent: "Tassew tassew ngħidilkom, mhux Mosè takom il-hobz mis-sema, iżda Missieri jagħtikom il-hobz tassew mis-sema; għaliex il-hobz ta' Alla huwa dak li jinżel mis-sema u jagħti l-ħajja lid-dinja" (6:32-33).

Bħall-mara Samaritana li ħasbet li l-offerta li Ġesù kien għamlilha meta offrieha l-ilma ħaj kellu jaqtgħalha l-għatx darba għal dejjem, daqshekk iehor is-semmiegħa ta' Ġesù jitolbuh dan il-hobz: "Sinjur, agħtina dejjem minn dan il-hobz" (6:34). Hobz jitolbuh, il-hobza li kienu jafu u li kienet tmantnihom

ta' kuljum. Imma Ġesù joffri aktar.

Joffri lilu nnifsu, b'awtorità. Anzi bl-awtorità tad-divinità tiegħu. U Ġesù, b'mod solenni jistqarr: "Jiena hu l-hobz tal-ħajja. Min jiġi għandi ma jiehdu qatt il-ġuħ, u min jemmen fija ma jkun qatt bil-għatx" (6:35)

Tgergir

Imma "il-Lhud bdew igergru fuqu għax kien qal, 'Jiena hu l-hobz li niżel mis-sema'" (6:41). Igergru dawk li qatt ma riedu jilqgħu lil Ġesù bħala Messija u ċaħduh. Ġesù jerga' jistqarr: "Jiena hu l-hobz tal-ħajja. Missirijietkom kielu l-manna fid-deżert u mietu; dan hu l-hobz nieżel mis-sema, biex min jiekol minnu ma jmutx. Jiena hu l-hobz ħaj li niżel mis-sema. Jekk xi hadd jiekol minn dan il-hobz iġix għal dejjem. U l-hobz li jiena nagħti huwa ġismi għall-ħajja tad-dinja" (6:48-51). Il-hobz, l-aktar ikel komuni fid-dinja, jiġi mgħolli għal dinjità tremenda. Ġesù, li għadu kif stqarr id-divinità tiegħu, joffri li jaqsam lilu nnifsu personalment mal-bnedmin. Veru dan kollu? Jew hija biss stqarrija li trid titqies bħala simbolika?

Hu proprju għalhekk li issa San Ġwann jinqeda b'mod ta' kitba li jhobb juza: in-nuqqas ta' ftehim. Jipprezenta lis-semmiegħa



bħala li huma konfuži u jinqeda b'dan biex Ġesù jkompli jispjega. Fil-fatt, is-semmiegħa jaħsbu li Ġesù qed jitkellem fuq il-kannibalizmu: “Kif jista’ dan jagħtina ġismu biex nikluh?” (6:52). U Ġesù jkompli jirrivela lili nnifsu: “Tassew tassew ngħidilkom, jekk ma tiklux il-ġisem ta’ Bin il-bniedem u ma tixorbux demmu, ma jkollkomx il-ħajja fikom. Min jiekol ġismi u jixrob demmi għandu l-ħajja ta’ dejjem, u jiena nqajmu mill-imwiet fl-aħħar jum. Għax ġismi huwa tassew ikel, u demmi hu tassew xorb. Min jiekol ġismi u jixrob demmi jibqa’ fija u jiena fih. Bħalma baġhatni l-Missier, li hu ħaj, u jiena ngħix b’Missieri, hekk ukoll min jiekol lili, hu wkoll jgħix bija. Dan huwa l-hobż li niżel mis-sema; mhuwiex bħal dak li kielu missirijietkom u mietu; min

jiekol dan il-hobż igħix għal dejjem” (6:53-58).


Kliem diffiċli! Kliem li forsi anke aħna qatt ma rriflettejna fuqu u meta dan nagħmluh inhossu li huwa kliem diffiċli...imma huwa wkoll kliem tremendament solenni u li jinżel f’qiegħ qalbna bil-verità tiegħu.

Huwa kliem li hafna dixxipli skandalizzahom: ”Iebes dan il-kliem! Min jiflaħ jisingħu...Minn dakinhar bosta mid-dixxipli tiegħu telquh u ma baqghux imorru warajh” (6:60.66).

Il-kliem ta’ Ġesù irid jittiehed kif inhu. Hekk ried il-Mulej. Kliemu huwa t-tagħlim ewkaristiku per eċċellenza. U Ġesù ma ried inaqqas xejn minnu... anke quddiem id-dehra tad-dixxipli li telquh. Anzi, Ġesù jgħid lit-tnax: “Tridux titilqu intom ukoll?” (6, 67).

Nimmaginaw li Pietru kien perpless daqskemm kienu dawk li telqu lill-Mulej. Imma jagħmel att ta’ fidi fil-kliem ewkaristiku ta’ Ġesù u jistqarr b’mod deċiż: “Mulej, għand min immorru? Inti għandek il-kliem tal-ħajja ta’ dejjem, u aħna emminna u għarafna li inti l-Qaddis ta’ Alla” (6:68-69).

U din hija wkoll it-twegiba tagħna quddiem il-fidi li aħna mistiedna ngeddu ta’ kuljum fil-Misteru ta’ l-Ewkaristija. Ma’ Pietru u mal-Knisja kollha anke aħna, quddiem it-teżor ta’ l-Ewkaristija, l-għajn tal-ħajja tagħna u tal-Knisja kollha nistqarru wkoll: “Mulej, għand min immorru? Inti għandek il-kliem tal-ħajja ta’ dejjem, u aħna emminna u għarafna li inti l-Qaddis ta’ Alla”.



Rev Dr Martin Micallef OFM Cap

Qatt mhuwa faċli tinterpreta l-Evangeliġu skont San Ġwann minhabba li hemm aktar minn metodu wiehed kif nistgħu naghmlu dan. Żgur iżda li rridu nitghallmu naghmlu dan bl-isfond tal-Ġudaizmu tal-ewwel seklju li ma kienx wiehed monolitiku. Minflok, il-Ġudaizmu taż-żmien li fih inkiteb dan l-Evangeliġu kien jikkonsisti f'diversi movimenti li lkoll b'xi mod, isibu l-għeruq tagħhom fit-Testment il-Qadim. F'dan l-artiklu se jnarraw l-influwenza ta' dan kollu fuq il-kitba tar-Raba' Evangeliġu.

L-influwenza tat-Testment il-Qadim

Diffiċli tiċhad l-impatt tat-Testment il-Qadim fuq in-narrattiva tar-Raba' Evangeliġu.¹ L-idea tat-twettiq tal-Iskrittura hija fundamentali fin-narrattiva ta' dan l-Evangeliġu. Sa mill-bidunett, fl-episodju tat-tindif tat-Tempju, naqraw: “Id-dixxipli ftakru f'dak li kien hemm miktub fl-Iskrittura, ‘Il-hegga għal darek fnietni.’”² Meta fl-aħħar ċena, Ġesù jtkellem dwar il-mibegħda tal-poplu kontrih, insibu nota marbuta mal-Iskrittura: “Imma dan ġara biex isseħħ il-kelma li hemm fil-Liġi tagħhom, ‘Fuq xejn baġħduni.’”³ Hekk ukoll meta matul din l-istess ikla, Ġesù jtkellem dwar it-telfien ta' Ġuda l-Iskarjota,

huwa jagħmel dan fid-dawl tat-twettiq tal-Iskrittura: “Kemmt domt magħhom, jiena ħaristhom, u hadd minnhom ma ntilef hliet bin it-telfien, biex isseħħ l-Iskrittura.”⁴

Ir-rakkonti tal-passjoni u l-mewt ta' Ġesù mhumiex nieqsa lanqas minn dawn ir-referenzi għat-twettiq tal-Iskrittura. Hekk pereżempju, meta niġu għax-xena tal-qsim tal-ħwejjeġ ta' Ġesù, naqraw kif is-suldati, “Ftiekmu bejniethom u qalu: ‘Ma nqattgħuhiex, iżda nitfgħu x-xorti għaliha, u lil min tmiss jeħodha.’ Dan ġara biex isseħħ l-Iskrittura li tgħid, ‘Hwejjeġi qasmu bejniethom, u għall-ilbies

tiegħi tefgħu x-xorti.’”⁵ Hekk ukoll meta niġu għall-karba ta' Ġesù fuq is-salib meta qal li kien bil-għatx, l-Evangeliġista jgħaqqad dan il-kliem ta' Ġesù mat-twettiq tal-Iskrittura: “Wara dan, Ġesù, billi issa kien jaf li kolloxx kien mitmum, biex isseħħ l-Iskrittura qal: ‘Għandi l-għatx!’”⁶ It-twettiq tal-Iskrittura fir-rakkonti tal-passjoni u l-mewt ikompli meta naqraw kif is-suldat minflok kiser ir-riglejn ta' Ġesù, nifidlu ġenbu b'lanza. Hawnhekk l-Evangeliġista jirrapporta hekk: “Għax dan ġara biex isseħħ l-Iskrittura li tgħid, ‘Ebda waħda minn għadmu ma jkissrulu.’ U hemm ukoll kitba oħra





fl-Iskrittura li tgħid, ‘Huma għad iharsu lejn min nifdu.’”⁷

Motifi mit-Testmnet il-Qadim

Flimkien mal-kwotazzjonijiet speċifiċi mit-Testment il-Qadim, fir-Raba’ Evangelju nsibu wkoll eku ta’ diversi siltiet jew motifi oħra meħuda mill-Iskrittura. Hekk, pereżempju, il-Prologu jiftaħ bl-istess kliem tal-Genesi (LXX) “Fil-bidu” – bil-Grieg: *en arche* – u jitkellem mid-dawl u d-dlam⁸ li ġew separati minn xulxin. Xbihat mit-Testment il-Qadim jirrapprezentaw ir-relazzjoni ta’ Ġesù mal-poplu tiegħu. Ix-xbieha tar-raqħaj it-tajjeb fi Ġw 10 hija bbażata fuq numru ta’ siltiet mit-Testment il-Qadim.⁹ Hekk ukoll ix-xbieha ta’ Ġesù bhala d-dielja f’rabta

mal-friegħi fi Ġw 15 issib l-eku tagħha f’numru ta’ siltiet oħra tat-Testment il-Qadim.¹⁰

Motif ieħor meħud mit-Testment il-Qadim li huwa użat mir-Raba’ Evangelista fl-Evangelju tiegħu huwa dak tal-Gherf – bil-Grieg: *Sophia*. Għalkemm il-kelma “Gherf” ma nsibuhix użata f’dan l-Evangelju, nistgħu ngħidu li l-Prologu jagħmel użu minn dan il-motif fil-paralleliżmu li johloq bejn il-*Logos*/ il-Kelma u l-personifikazzjoni tal-Gherf fir-rigward tal-funzjoni u l-irwol tagħhom fil-ħolqien.¹¹

Rir-Raba’ Evangelju, niltaqgħu ukoll ma’ bosta allużjonijiet għall-Iskrittura: il-ħolma ta’ Ġakobb,¹² il-ħaruf tal-Għid,¹³ ir-rigal tal-manna,¹⁴ u s-serp tal-bronż.¹⁵ Flimkien ma’

dawn, il-bosta motifi tal-Għid Lhudi juru kif dan l-Evangelju huwa mxappap fil-ħsieb u t-teoloġija Lhudija¹⁶ fejn “il-Lhud” jieħdu prominenza kbira. Fid-dawl ta’ dan kollu, ir-Raba’ Evangelista juża espressjonijiet bħal “l-Għid tal-Lhud”¹⁷ u jitkellem fuq il-mod kif il-Lhud kienu jippreparaw il-ġisem mejjet għad-difna.¹⁸ Ġesù iżda jżomm id-distanza minn dak li hu Lhudi hekk kif huwa jitkellem miċ-ċirkonċizjoni li “Mosè tagħkom,”¹⁹ u minn Abraham bhala “missierkom.”²⁰

Ir-Raba’ Evangelista jurina kemm kien tassew interessat fl-Iskrittura b’mod illi huwa jaqraha u jinterpretaha minn perspettiva Kristoċentrika. Ġesù hu l-ħaruf tal-Għid,²¹ is-sultan ta’ Israel.²² Is-salib tiegħu hu s-sellum ta’ Ġakobb,²³ u Ġesù nnifsu hu



merfugħ 'il fuq bħas-serp li Mosè għolla fid-deżert bħala mezz ta' salvazzjoni.²⁴ Ġesù hu l-manna eskatologika²⁵ u l-ghajn tal-ilma fit-Tempju ġdid li ra Eżekjel.²⁶ Fuq kollox, Ġesù hu muri bħala l-Iben ta' Alla, u allura akbar minn Ġakobb,²⁷ minn Abraham u l-profeti l-oħra.²⁸ Huwa l-aġent tal-ħolqien ta' Alla,²⁹ u t-tama tal-qawmien.³⁰ Huwa r-Ragħaj imwiegħed minn Eżekjel 34.³¹

Ġudaiżmu li ma kienx monolitiku

Minkejja l-attenzjoni li r-Raba' Evangelista jagħti għal dak li hu Lhud, irridu nżommu f'moħħna li l-Ġudaiżmu kontemporanju tal-Evangelista ma kienx monolitiku. Il-Ġudaiżmu tal-ewwel seklu kien magħmul minn diversi

gruppi/setet, inkluż l-Insara Lhud tal-bidu, b'ideat differenti relatati ma' diversi fatturi settarji.³² Ġużeppi Flavju, l-istoriku Lhudi tal-ewwel seklu, isemmi tliet "setet" li flimkien magħhom irridu nżidu wkoll gruppi oħra zġhar li kien hemm f'dan il-perjodu.³³

Wara s-sena 70 W.K., bil-qerda ta' Ġerusalem u t-Tempju, din id-diversità bdiet tisparixxi fil-Ġudaiżmu filwaqt li l-Fariżej li diġà kienu popolari hafna mal-poplu, kisbu awtorità morali u allura influwenza fuq il-poplu.³⁴ Id-diversità fil-Ġudaiżmu ta' qabel is-sena 70 W.K., saret aktar evidenti bl-iskoperta tad-*Dead Sea Scrolls* fl-1948.³⁵ Diversi studjużi jaraw parallelizmu fil-kontenut ta' dawn id-dokumenti li nstabu f'Qumran ma' dak tar-Raba' Evangelju.³⁶ Minkejja x-xebh, xorta waħda hemm

bħar x'jifred bejn dawn ix-xogħlijiet letterarji.³⁷ Min-naħa l-oħra, Bultmann kien konvint li l-isfond tal-ideat li jesprimi r-Raba' Evangelista għandhom l-għerūq tagħhom fil-Gnostismu.³⁸ Din il-pożizzjoni iżda ġiet ribattuta minn diversi studjużi li ġew warajh. Hafna minn dawn l-istudju jipproponu li r-Raba' Evangelju jsib l-għerūq tiegħu fit-Testment il-Qadim u fil-ħsieb Rabbniku tal-ewwel seklu.³⁹ Dan kollu seħħ l-aktar wara l-istudju ta' Dodd, li mmarka bidla kbira fl-istudju ta' dan l-Evangelju.⁴⁰ Dodd ippreżenta argumenti li fihom jurina kif id-deskrizzjonijiet li hallielna dan l-Evangelista dwar it-tipografija ta' Ġerusalem,⁴¹ u l-użu tal-lingwaġġ metaforiku diffiċli tifhimhom barra l-kuntest Lhudi ta' dan il-perjodu.⁴²

It-tradizzjonijiet u l-kwestjonijiet tal-Lhud

Fir-Raba' Evangelju niltaqgħu ukoll ma' bosta referenzi għal-Liġijiet u t-tradizzjonijiet li kienu jagħmlu parti mill-Ġudaiżmu ta' żmien Ġesù. Hekk, pereżempju, Nikodemu jagħmel referenza għal-Liġi meta jipprova jaqbez għal Ġesù: "Jaqaw il-Liġi tagħna tikkundanna lil xi hadd qabel ma tisma' lilu stess halli tkun taf x'inhu jagħmel?"⁴³

Ġesù nnifsu jirreferi għax-xhieda ta' tnejn fil-Liġi: "Issa fil-Liġi tagħkom hemm miktub lix-xhieda ta' tnejn tghodd"⁴⁴ b'referenza għal Dewt 19:15. Ġesù jitkellem miċ-ċirkonċizzjoni mogħtija minn Mosè: "Mosè takom iċ-ċirkonċizzjoni – għalkemm din ma kinitx ġeġja minn Mosè – imma mill-patrijarki – u intom lil dak li jkun, iċ-ċirkonċizzjoni tagħmluhiefu f'jum is-Sibt."⁴⁵ Fl-episodju tal-mara li nqabdet fid-dnub tissemma l-Liġi tat-tħaġġir: "Issa fil-Liġi tagħna Mosè ordna biex nisa bħal dawn inħaġġruhom."⁴⁶

Bħala parti mill-ġrajja tat-tieġ f'Kana, l-Evangelista jispjega l-preżenza ta' ġarar waqt dan it-tieġ. "Issa kien hemm sitt ġarar tal-ħaġar, imqieghda hemm għarrit tal-purifikazzjoni tal-Lhud."⁴⁷ Ir-Raba' Evangelista jhoss ukoll il-bżonn li jispjega numru ta' użanzi li l-Lhud kellhom, bħal meta fl-episodju tal-fejqan tar-raġel li kien ilu tmienja

u tletin sena marid, naqraw dwar ir-rabta bejn l-ilma tal-menqgħa ta' Betzata li kien jitqanqal mal-qawwa terapewtika tiegħu.⁴⁸

F'dan l-Evangelju nsibu wkoll traċċi ta' dibattiti kontemporanji fost il-Lhud, u li huma ankrati fit-Tradizzjoni Biblika taż-żmien li fih għex Ġesù. Hekk, pereżempju, fi Ġw 5:17 meta Ġesù jgħid lil-Lhud: "Missieri għadu jaħdem sa issa: mela naħdem jien ukoll," ir-Raba' Evangelista jurina li kien familjari mal-kwestjonijiet tal-interpretazzjoni Biblika dwar il-harsien tal-jum qaddis tas-Sibt. Fl-ewwel żewġ Kapitli tal-Ktieb tal-Ġenesi naqraw kif il-Mulej temm il-holqien tiegħu fis-sitt jum u strah fis-seba' jum. "U fis-seba' jum Alla temm ix-xogħol tiegħu kollu li kien għamel, u waqaf fis-seba' jum mix-xogħol tiegħu li kien għamel."⁴⁹ Skont il-ħsieb Lhudi, kif insibuh attestat fil-kitba ta'

Filone, il-Mulej Alla xorta waħda iżda kien jaħdem f'jum is-Sibt. Huwa fid-dawl ta' interpretazzjonijiet bħal dawn, li rridu nippruvaw nifhmu kif Ġesù kien qed jiġġustifika dak li għamel f'jum is-Sibt.⁵⁰ Dan kollu jurina li dan l-Evangelju ma jistax jinqara mingħajr konnoxxenza tal-isfond tal-Ġudaiżmu kontemporanju għal din il-kitba.

Kliem bil-Lhudi

Ir-Raba' Evangelista jinkludi numru ta' kliem bl-Aramajk li miegħu jaġhti t-tifsira tiegħu bil-Grieg, xi haġa li faċilment tindika li tal-inqas parti mill-udjenza li għaliha kiteb ma kinitx midhla tal-Aramajk. Hekk, pereżempju, fis-sejha tal-ewwel dixxipli naqraw kif dawn id-dixxipli jistaqsu lil Ġesù: "Fejn toqgħod Rabbi? – li tfisser Mghallem."⁵¹ F'dan l-istess episodju naqraw kif Indri jmur isib lil huh Pietru u jgħidlu: "Sibna l-Messija – li tfisser Kristu."⁵² Fil-vers ta' wara naqraw kif Ġesù jsejjah lil Xmun: "Kefa – jew Pietru."⁵³ Hekk ukoll fid-dehra ta' Kristu Rxoxt lil Marija ta' Magdala naqraw kif din tghidlu: "Rabbuni! jigiiferi Mghallem."⁵⁴ Tumas hu msejjah "it-Tewmi," enfasi mogħtija tliet darbiet f'dan l-Evangelju.⁵⁵

F'dan l-Evangelju niltaqgħu ukoll ma' numru ta' ismijiet u kliem mogħti bil-Lhudi bla



ebda spjega għalihom. Hekk, pereżempju, Kristu Rxoxt isejjaħ lil Marija ta' Magdala bl-isem tagħha: "Mirjam!"⁵⁶ F'Ħadd il-Palm naqraw kif in-nies bdew isellmu lil Ġesù bl-għajjat tal-kliem "Hosanna!"⁵⁷ Flimkien ma' dan il-kliem, irridu ninnutaw ukoll l-ismijiet ta' postijiet li jissemmew bil-Lhudi u bi spjega għalihom. Hekk, pereżempju, lill-aġhma mit-twelid, Ġesù jgħidlu: "Mur inħasel fil-menqgħa ta' Silwam." Immedjatement wara, l-Evangelista jipprovdi t-tifsira ta' dan l-isem: "Din tfigħer 'il-Mibgħut."⁵⁸

Hemm imbagħad ismijiet ta' postijiet oħra mogħtija bil-Lhudi imma mingħajr ebda spjega għalihom. Hekk, pereżempju, naqraw fil-bidu tal-miraklu tar-raġel li kien ilu snin marid: "F'Ġerusalem, maġenb il-menqgħa tal-Bieb tan-Nagħaġ, hemm bini b'ħames loġoġ, li bil-Lhudi jgħidulu Betzata."⁵⁹ Fil-rakkont tal-passjoni naqraw: "Pilatu gieb lil Ġesù barra u qiegħdu fuq sedja għolja, fil-post imsejjaħ Litòstrotos, bil-Lhudi Gabbatà."⁶⁰ Ftit versi 'l isfel naqraw dwar il-post fejn sallbu lil Ġesù "imsejjaħ 'il-Qorriegħa,' bil-Lhudi Golgota."⁶¹

Ekwi ta' figuri mit-Testment il-Qadim

Il-figuri tal-Patrijarki: Abraham, Izakk u

Ġakobb, huma msemmija f'konnessjoni ma' Ġesù f'dan l-Evangelju. Ġesù jkellem lil-"Lhud" fuq Abraham u jgħidilhom: "Missierkom Abraham qabez bil-ferħ għall-ħsieb li kien se jara l-jum tiegħi, u rah u ferħ."⁶² Il-mara Samaritana tistaqsi lil Ġesù dwar l-identità tiegħu f'rabta ma' Ġakobb: "Jaqaw int aqwa minn missierna Ġakobb li tana dan il-bir, li minnu xorob hu u wliedu u l-imrieħel tiegħu?"⁶³ Meta l-Evangelista jippreżenta l-fehma tal-poplu dwar Ġesù, huwa jqajjem il-mistoqsija tar-relazzjoni ta' Ġesù ma' David: "Ma tgħidx l-Iskrittura li l-Messija għandu jiġi min-nisel ta' David u minn Betlehem, ir-raħal minn fejn kien David?"⁶⁴

Hemm imbagħad bosta referenzi espliciti għal Mosè. It-tipoloġija dwar Mosè nsibuha fin-noti dwar is-serp tal-bronż,⁶⁵ fil-ġhoti tal-manna,⁶⁶ kif ukoll fil-mirakli ta' Ġesù bħala sinjali li jservu biex jawtentikaw il-missjoni tiegħu. Hemm ukoll bosta referenzi espliciti għal Mosè mxerrda man-narrativa kollha ta' dan l-Evangelju. Filippu jgħid lil Natanjel: "Sibna lil dak li fuqu kitbu Mosè fil-Liġi u l-profeti fil-kotba tagħhom."⁶⁷ Fl-ewwel kontroversja mal-"Lhud," Ġesù jgħidilhom: "Xejn la taħsbu li se nkun jien li nakkuzakom quddiem il-

Missier; dak li jakkuzakom huwa Mosè, li fih qegħedu t-tama tagħkom. Għax kieku kontu temmnu lil Mosè kontu temmnu lili wkoll, għax Mosè fuqi kiteb."⁶⁸ Fl-interrogazzjonijiet li l-"Lhud" għamlu lir-raġel li twieled aġhma naqraw, kif dawn jakkuzaw lil dan ir-raġel: "Dak int dixxiplu tiegħu! Ahna ta' Mosè dixxipli! Ahna nafu li lil Mosè kellmu Alla, imma dan ma nafux minn fejn hu!"⁶⁹

L-inkluzjoni tal-festi tal-Lhud

Il-festi Lhud imsemmija fir-Raba' Evangelju, fosthom, il-festa tal-Għid, tat-Tabernakli, u tal-Konsagrazzjoni tat-Tempju, juruna li dan l-Evangelista kien jaf sewwa bit-tifsir teoloġiku ta' dawn il-festi li kienu marbuta ma' żminijiet differenti matul is-sena.⁷⁰ Huma bosta l-istudji dwar il-festi Lhud fir-Raba' Evangelju.⁷¹ Xi studjużi jqisu l-inkluzjoni tal-festi Lhud f'rabta mal-ġrajjet marbuta ma' Ġesù, bħala għajnuna letterarja li tagħti struttura lin-narrativa ta' dan l-Evangelju.⁷² Studjużi oħra jqisu lil dawn il-festi bħala mod ġdid kif nifhmu l-Kristoloġija tar-Raba' Evangelju, b'mod illi Ġesù jiġi muri lilna bħala dak li qed jieħu post dawn il-festi, jew aħjar li t-tifsira vera ta' dawn il-festi ssib il-milja tagħha f'Ġesù, l-Iben ta' Alla.⁷³

L-Ghid Lhudi huwa msemmi tliet darbiet matul in-narrativa kollha ta' dan l-Evangelju.⁷⁴ F'dan l-Evangelju tissemma wkoll il-festa tad-Dedikazzjoni tat-Tempju f'raba max-Xitwa: "Imbagħad f'Ġerusalemm ħabtet il-festa tal-Konsagrazzjoni tat-Tempju. Kienet ix-xitwa, u Ġesù kien miexi min-naħa għal oħra tat-Tempju, fil-logġa ta' Salamun."⁷⁵ Ir-Raba' Evangelista jsemmi wkoll il-festa tat-Tabernakli meta jinfurmana kif fl-ahħar jum solenni tal-festa Ġesù joffri "ilma ħaj."⁷⁶

L-arkeoloġija u r-Raba' Evangelju

Studji arkeoloġiċi għenu biex jikkonfermaw li r-Raba' Evangelju huwa korrett dwar il-ġeografija tal-Palestina,⁷⁷ aktar milli forsi konna naħsbu meta l-istoriċità ta' dan l-Evangelju kienet ikkontestata minn ħafna studjużi.⁷⁸ Hekk, pereżempju, fi Ġw 1:28 naqraw: "Dan ġara f'Betanja, in-naħa l-oħra tal-Ġordan, fejn Ġwanni kien jgħammed." Hekk ukoll fi Ġw 10:40 terġa' tissemma din il-lokalità: "U raġa' mar in-naħa l-oħra tal-Ġordan, fejn qabel kien hemm Ġwanni jgħammed, u baqa' hemm." L-iskavi li saru fl-1996 f'Betanja lil hemm mill-Ġordan jikkonfermaw l-istoriċità ta' dan il-post.⁷⁹ Ir-referenza

għal Betanja lil hemm mill-Ġordan hija intenzjonata biex tidistingwi minn Betanja l-oħra li "kienet qrib Ġerusalemm, xi ħmistax-il stadju 'l hemm minnha."⁸⁰ Din il-lokalità li tissemma fi Ġw 11:1 u 12:1, kienet skavata bejn is-sinjuri 1949-1953,⁸¹ bhala post qrib Ġerusalemm li aktarx Ġesù kien imur hemm fid-dar tal-familja ta' Marta, Marija u Lazzru msemmija bhala dawk li kien iħobb Ġesù.⁸²

Post ieħor li jissema biss fir-Raba' Evangelju huwa l-menqgħa tal-Bieb tan-Nagħa li hdejha kien hemm bini b'ħames loġoġ jgħidulu Betzata.⁸³ Skavi li saru fis-seklu dsatax u għoxrin kixfu vaska kbira qrib il-knisja ta' Sant'Anna f'Ġerusalemm, li giet identifikata bhala dan il-post li jsemmi r-Raba' Evangelju.⁸⁴ F'Kapitlu 9, l-Evangelista San Ġwann imbagħad, isemmi l-menqgħa ta' Silwam li fiha Ġesù baġhat lir-raġel aġħma mit-twelid biex jinhasel. Mill-ġdid l-iskavi moderni li saru f'Ġerusalemm wasslu biex terġa' tinstab din il-menqgħa.

Dan kollu jurina kif ir-Raba' Evangelista kellu konnoxxenza tal-Palestina qabel is-sena 70 W.K., meta xi wħud minn dawn il-postijiet li jsemmi fin-narrativa, ġew meqruddin mir-Rumani. Dan ma jfissirx li l-informazzjoni li jagħtina dan l-Evangelju dwar Ġesù hija vverifikata, imma tal-

inqas l-ambjent li fiha għex Ġesù hu wieħed ta' min joqgħod fuqu.

Konkluzjoni

Meta nqisu x-xhieda kollha ppreżentata hawn, flimkien ma' ħafna argumenti oħra li ma kienx hemm post biex insemmuhom, nikkonkludu li l-kuntest reliġjuż li fiha inkiteb ir-Raba' Evangelju huwa l-Ġudaizmu tal-ewwel seklu, li kien wieħed imħallat u mhux monolotiku. Kien minn hemm li l-Evangelista San Ġwann kiseb ħafna mill-ideat tiegħu fid-dawl tat-Testment il-Qadim li ġew applikati b'mod straordinarju għal Ġesù, l-Iben ta' Alla, li hu muri lilna bhala superjuri għall-personaġġi l-kbar tat-Testment il-Qadim.

Referenzi

1 Fost l-istudji dwar l-użu tat-Testment il-Qadim fir-Raba' Evangelju ara, Edwin D. Freed, *Old Testament Quotations in the Gospel of John* (Leiden: Brill, 1965); Maarten J.J. Menken, "Observations on the Significance of the Old Testament in the Fourth Gospel," f'*Theology and Christology in the Fourth Gospel*, eds. Gilbert Van Belle u Jan G. Van der Watt, P.J. Maritz (Leuven: Leuven University Press, 2005), 155-175.

- 2 Ġw 2:17.
- 3 Ġw 15:25.
- 4 Ġw 17:12.
- 5 Ġw 19:24.
- 6 Ġw 19:28.
- 7 Ġw 19:36-37.
- 8 Ara Ġen 1:1-5.
- 9 Ara Salm 23:1; Isa 40:11; Ġer 23:1-4; Eżek 34:1; 37:24. Ara wkoll, F. Onoro, "The Excellence of the Shepherd: An Interpretation of Jn 10:11-18," *Dei Verbum* 68-69 (2003): 16-20.
- 10 Ara Salm 80:9-14; Isa 5:1-7; Ġer 2:21; Eżek 15:1; 19:10.14; Hos 10:1. Ara wkoll, Fernando F. Segovia, "The Theology and Provenance of John 15,1-17," *Journal of Biblical Literature* 101 (1982): 115-128.
- 11 Ara Prov. 8:30 u Ġw 1:2-4.
- 12 Ara Ġen 28:12; Ġw 1:51.
- 13 Ara Eżod 12:1-14; Ġw 1:29.36; Ġw 19:14.
- 14 Ara Eżod 16:1-12; Ġw 6:25-58.
- 15 Ara Num 21:5-9; Ġw 3:14-15.
- 16 Ara Leon Morris, *The New Testament and the Jewish Lectionaries* (London: The Tyndale Press, 1964), 64-72.
- 17 Ara Ġw 2:13; 6:4; 11:55.
- 18 Ara Ġw 19:40.
- 19 Ara Ġw 7:22.
- 20 Ara Ġw 8:56.
- 21 Ara Ġw 1:29; 19:36.
- 22 Ara Ġw 1:49.
- 23 Ara Ġw 1:51.
- 24 Ara Ġw 3:14.
- 25 Ara Ġw 6:32.
- 26 Ara Ġw 7:37-39.
- 27 Ara Ġw 4:12.
- 28 Ara Ġw 8:53.
- 29 Ara Ġw 5:17.
- 30 Ara Ġw 11:25.
- 31 Ara Ġw 10:11.
- 32 Fuq din id-diversità ara, Gary G. Porton, "Diversity in Postbiblical Judaism," f'Early Judaism and its Modern Interpreters, eds. Robert A. Kraft u George W. E. Nickelsburg (Philadelphia: Fortress, 1986), 57-80.
- 33 Ara Martin Goodman, "A Note on the Qumran Sectarians, the Essenes and Josephus," *JJS* 46 (1995): 161-166.
- 34 Ara Bruce Chilton u Jacob Neusner, *Judaism in the New Testament: Practices and Beliefs* (London, New York: Routledge, 1995).
- 35 Ara Géza Vermès, *The Religion of Jesus the Jew* (Minneapolis: Fortress, 1993), 8-9.
- 36 Ara pereżempju, A. Hanson, "Hodayot XV and John 17: A Comparison of Content and Form," *Hermathena* 18 (1974): 48-58.
- 37 James H. Charlesworth, "A Critical Comparison of the Dualism in 1QS 3:13-4:26 and the 'Dualism' Contained in the Gospel of John," f'John and the Dead Sea Scrolls, ed. James H. Charlesworth (New York: Herder & Herder / The CrossRoad Publishing, 1990), 76-106, ma jaċċettax id-dipendenza letterarja bejn it-testi ta' Qumran u r-Raba' Evangelju.
- 38 Ara Rudolf Bultmann, *The Gospel of John: A Commentary*, trans. George R. Beasley-Murray et al. (Oxford: Blackwell, 1971), 28, 30.
- 39 Ara Peder Borgen, *Bread from Heaven: An Exegetical Study of the Concept of Manna in the Gospel of John and the Writings of Philo*. *Supplements to Novum Testamentum* 10 (Leiden: Brill, 1965).
- 40 Ara Charles H. Dodd, *Historical Tradition in the Fourth Gospel* (Cambridge: Cambridge University Press, 1963).
- 41 Ara *ibid.*, 180.
- 42 Ara *ibid.*, 332-333, 412-413.
- 43 Ġw 7:51.
- 44 Ġw 8:17.
- 45 Ġw 7:22.
- 46 Ġw 8:5. Ara wkoll, Lev 20:10; Dewt 22:22.
- 47 Ġw 2:6.
- 48 Ara Ġw 5:7.

- 49 Ġen 2:2.
- 50 Ara Peder Borgen, "The Sabbath Controversy in John 5:1-18 and the Analogous Controversy Reflected in Philo's Writings," f'Peder Borgen, *Early Christianity and Hellenistic Judaism* (Edinburgh: T&T Clark 1996), 105-120.
- 51 Ġw 1:38.
- 52 Ġw 1:41.
- 53 Ġw 1:42.
- 54 Ġw 20:16.
- 55 Ara Ġw 11:16; 20:24; Ġw 21:2.
- 56 Ġw 20:16.
- 57 Ġw 12:13.
- 58 Ġw 9:7.
- 59 Ġw 5:2.
- 60 Ġw 19:13.
- 61 Ġw 19:17.
- 62 Ġw 8:56.
- 63 Ġw 4:12.
- 64 Ġw 7:42.
- 65 Ara Ġw 3:14.
- 66 Ara Ġw 6:31-58.
- 67 Ġw 1:45.
- 68 Ġw 5:45-46.
- 69 Ġw 9:28-29.
- 70 Ara Gary M. Burge, *Interpreting the Gospel of John* (Grand Rapids/MI: Baker Books, 1998), 20.
- 71 Dawn il-festi tal-Lhud huma studjati fix-xogħol ta' Rafael Vicent, *La festa ebraica delle capanne* (Sukkot). Interpretazioni midrashiche nella Bibbia e nel giudaismo antico (Roma: Libreria Editrice Vaticana, 2000).
- 72 Ara pereżempju, M.-É., Boismard, "L'Évangile à quatre dimensions," *Lumière* 5, no.1 (1951): 94-114.
- 73 Ara Gale A. Yee, *Jewish Feasts and the Gospel of John* (Wilmington DE: Michael Glazier, 1989); Michael A. Daise, *Feasts in John: Jewish Festivals and Jesus' Hour in the Fourth Gospel*. WUNT 229 (Tübingen, Mohr Siebeck, 2007); Renzo Infante, *Le feste di Israele nel Vangelo secondo Giovanni*. Parola di Dio 32 (Cinisello Balsamo (MI): San Paolo, 2010).
- 74 Ara Ġw 2:13.23; 6:4; 11:55.
- 75 Ġw 10:22-23. Il-logġa ta' Salamun bħala parti mit-Tempju ta' Ġerusalemm tissemma wkoll f'Atti 3:11; 5:12.
- 76 Ara Ġw 7:37-39.
- 77 Xi postijiet li jissemmew fis-Sinottiċi huma għal kollox assenti fir-Raba' Evanġelju, fosthom, Korazim, Nain, Dekapolis, Gadara, Ċesarija Filippi. Minflok, ir-Raba' Evanġelista jambjenta l-ġrajjet ta' Ġesù f'postijiet bħal Kana u Tiberija. Hemm ukoll postijiet oħra li jissemmew fir-Raba' Evanġelju kif ukoll fl-Evanġelj Sinottiċi, bħal Nazaret, Kafarnahum, Betsajda u Golgota.
- 78 Ara pereżempju l-argumenti ta' John D. Crossan, *The Historical Jesus: The Life of a Mediterranean Jewish Peasant* (Edinburgh: T&T Clark: 1991).
- 79 Ara R. Riesner, "Bethany Beyond the Jordan (John 1:28): Topography, Theology and History in the Fourth Gospel," (The Tyndale NT Lecture 1986), *TynB* 38 (1987): 29-63.
- 80 Ġw 11:18.
- 81 Ara Sylvester J. Saller, *Excavations at Bethany* (1949-1953). SBF. Collectio Maior 12 (Jerusalem: Franciscan Press, 1957, reprinted 1982).
- 82 Ara Ġw 11:5.
- 83 Ara Ġw 5:2.
- 84 Dwar ix-xogħol ta' skavar li sar f'dan il-post ara l-istudju ta' A. Duprez, *Jésus et les dieux guerisseurs*. A propos de Jean V. Cahiers de la Revue Biblique 12 (Paris: J. Gabalda, 1970).

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2023



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2023

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.





Ikteb jew cempel:

Kummissarjat tal-Art Imqaddsa

8, Triq Santa Lucija,

Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt



Bazilika Nazaret – Quddiesa - Ritratt: Andre Mangion